

د مینې روختون

د نړۍ طنزونه

لیکوال: بېلابېل

ژباړن: علم گل سحر

کتاب پېژندنه
د کتاب نوم: د مینې روغتون
لیکوال: بیلابیل
ژباړن: علم گل سحر
کمپوزر: سید عبداللہ ولي زی
خپرنډوی:
د چاپ ځای:
د چاپ شمېر:
د چاپ کال:



نیولیک

- مقررات..... رالف وینر (آلمان)..... ۱
- سړی او لېوه..... کریستو پلیتیف (بلغاریا) ۴
- د مینې روغتون..... عزیز نسین (ترکیه) ۶
- نیمکرغی..... ایرژی ستانو (چکسلواکیا) ۲۲
- قلمونه..... ولادزیم ژیشیلوفسکی (پولنډ) ۲۹
- بېهانه..... میلی پوپوفسکی (یوگوسلاویا) ۳۱
- بیزو او هېنداره..... چلکاس (بلغاریا) ۳۵
- جایزه..... و، شکالین (پخوانی شوروی) ... ۳۲
- څه و کړم عادت شوی مې دی رادوی رالین (بلغاریا) ۳۹
- څه معلومه ده؟..... واسیلس الکساکیس (فرانسه) ... ۴۲
- د ماتې خواشینې..... ارت بوخوالد (امریکا) ۴۷
- د مینې په خاطر سزا..... محمد العطیبه (عربستان) ۵۱
- زما زوی که د تاسې؟..... دینتون فورد (انگلستان) ۵۲
- په بانک کې..... دیورد میکیش (هنګری) ۶۰
- د پیغام معجزه..... هری شنکر پرسات (هند) ۶۲
- د یوې مینې داستان..... شګد این سیندایوش (منګولیا) .. ۶۸
- نوبت..... ماکس ګونتر (سویس) ۷۲
- د ورېږې د ماکولاتو معتمد کریستو پلیتیف (بلغاریا) ۷۹

- حیرانوونکې میوه..... راسینستلاف دورمن (پخوانی-
 یوگوسلاویا) ۸۱
 سمپوزیم..... انجیلا گالی دوسینا (ایتالیا) ۸۳
 څنگه مرکه کوو..... الوارودی لامنگسیا (هسپانیا) .. ۸۶
 لنډ لیکنه ستونزمنه ده..... سیمون اندورسکي (پخوانی
 شوروي اتحاد) ۹۰
 دموکراسي ممنوع..... عزیز نسین (ترکیه) ۹۲
 دوات قانون مارک ازوف، ولادیمیر
 تیخوفسکي (روسیه) ۱۰۹
 داهم گټه نه لري..... مارک زاخاروف (پخوانی
 شوروي) ۱۱۰
 قانوني چلوونکی گریگوري گورین (روسیه) ۱۱۳

مقررات

د ریل د تمخای د سلماني په سالون کې نايي راته وويل:

- بېننه غواړم، نه شم کولای تاسې ته کوم خدمت وکړم،
- زه حق نه لرم ستاسې بېره وخرییم، مقررات اجازه نه راکوي.

- آخر ولې؟ زه پیسې درکوم.

- د مقرراتو له مخې موږ د هغه چا سر او بېره اصلاح کوو، چې د ریل تکتې یې اخیستی وي او د سفر نیت ولري، خو تاسې لکه څنګه مو چې وویل د سفر نیت نه لرئ، د ګاډي تکتې مو هم نه دی اخیستی.

- بېره مې بېره رسیدلې، یوازې زما لپاره استثنا ومنئ.

- نه خیر عالی جنابه، ډېر و بښئ، مقررات اجازه نه راکوي.

- زه د سلماني له سالونه راووتم، مخامخ د ريل د
تکتونو پلورنځي ته ورغلم ورته ومې ويل:

- آغلې يو تکت.

- چېرې ځي؟

- مهمه نه ده، چې هرځای وي، يوازې يو ارزانه تکت.

تکت پلورونکې په حيرانتيا راته وکتل، وې ويل:

- څه بناغليه، مسخره گي مه کوه، خپل ساعت تېروې.

ما د مسئلې په هکله ورته وويل، دغې ميرمنې زما رسيدلې
ريرې ته وکتل، ويې خندل، زړه يې وسوځيد، هغې وويل:

- ډېر بڼه، نو د نږدې ځای تکت درکوم، چې ارزانه وي،

دغه دی د ريښتيسه تکت، اتيا فينکه.

تکت مې واخيست، په خوښۍ د سلماني سالون ته
وروگرځېدم ومې ويل:

- دغه دی تکت، اوس اجازه ده، چې کېنم؟

- هو کينئ، خو په ريل کې، نه د سينگار پر چوکۍ.

- اخير ولې؟ زه تکت لرم، مسافر بلل کېږم.

- خو تاسې شو شپې د مخه وویل، چې د مسافرت نیت نه لرئ.

- په تاڅه اړه لري، کیدای شي ریښتینې ته ولاړ شم؟

نایي یا ډم وویل:

- زه اوس ستا ستونزه حل کوم.

هغه بلې خونې ته ولاړ، له خو دقیقو وروسته بېرته راغی و یې ویل:

- ستاسې ستونزه حل شوه، ما د ریښتینې له تم ځای سره خبرې وکړې په ریل کې کېنه، هلته ولاړ شه، او پیره دې وخریږه خو پام کوه چې ټکټ ایسته و نه غورځوې، ځکه د مقرراتو له مخې که تاسې د ټکټ پارچه و نه لرئ، هغه نه شي کولای د تاسې خدمت وکړي.

سړی او لېوه

یوه ورځ یو وږی لېوه په واوړه او ساړه باد کې له ځنگله راووت او یوه کلي ته نږدې راغی، د کلي په یوه کور کې یې د یوه بزگر په پسونو سترگې ولگېدې، په دې کور کې ډېرو نورو وریو هم رماږې وهلې.

لېوه په بیره هلته ورننوت، یو وری یې ولید، هغه یې ځنگله ته وتبستاوه، وری ډیر کوچنی او ډنگر و، خو خوارکي لېوه دومره وخت نه درلود چې تر ټولو مزی انتخاب کړي.

لږ وروسته د کلي سپي او کلیوال چې پر له پسې ډزې یې کولې او چرې یې په لاسونو کې وې په لېوه پسې په منډو شول. هغوی لېوه ژوبل کړ، خو لېوه په ډېرو خوارو ډنگر وری خپل کور ته، چې په غره کې یو غار و، ورساوه.

وری د لېوه بچیانو ته نه بس کېده، لېوه له نا چاری په وږي نس ویده شو.

په سبا بیا لېوه ډېرې لوږې مجبور کړ، چې کلي ته ولاړ شي، لېوه د ونو له منځونو پسونو ته کتل. په دې وخت کې یې ولیدل چې دوه سړي چرې په لاس د پسونو خونې ته ننوتل،

دوه مزي وري يې راوايستل، حلال يې کړل او پوستکي يې ترې وايستل، لېوه په حسرت خړ خړ ورته کتل، وروسته يې اوربل کړ، وري يې کباب کړل. وري يې ميلمنو ته په پتنوسونو کې کېښودل. ميلمنو ته موسيقي غږول کېده، دوی غوږ ورته نيولی و، جامونه يې پورته کړل او ويې څښل، د کور خاوند ته يې ويل: «مننه» او د کور خاوند ورته ويل: «د مننې وړ نه دي» لېوه د دغې صحنې په لېدو سره له ځانه سره وويل:

دغه انسانان هم عجيب موجودات دي، د هغه کار په خاطر چې موږ يې کوو په موږ پسې توپکې او چرې را اخلي، سپې را پسې خوشي کوي، او موږ وژني. خو دغه کار چې بيا دوی کوي موسيقي هم ورته غږول کېږي.

د مینې روغتون

- الو... د چیغو او نارو ورځپاڼه ده؟
- بلې مهربانې وکړئ.
- لطفاً د جنایې برخې خبریال ښاغلی جعفر را کړئ.
- د ورځپاڼې سکرترې ماته مخ را و اړ او و، ویې ویل:
- ښاغلی جعفر... های ښاغلی جعفر راشه په ټیلیفون کې خبرې وکړه، لکه چې د پولیسو له ادارې څخه څوک درسره خبرې کوي.
- چې غوړې (گوشي) مې راواخیسته و مې ویل:
- مهربانې وکړئ زه جنایې او قضایې خبریال جعفر خامتاپال یم.
- سلام ښاغلی جعفر!
- سلام څنگه یاست؟

- بد نه يم، گوره ستا لپاره يو خبر لرم.
- څه خبر؟
- نن شپه غواړو يو کور کلابند کړو او هلته ورننوزو،
که دې خوبه وي ته هم د نورو مخبرانو غوندي هلته
واوسي، نو په نهو بجو د پوليسو ادارې ته ځان
راورسوه.
- دا کور د چا دی؟
- غواړو د ميرمن انټلا کور ولټوو.
- څومره بڼه شوو، چې ومو ويل که نه زه به هم نن شپه
دنيول شويو کسانو په ډله کې وم.
- روښانه خبرې وکړه؟
- نن شپه مې غوښتل د ميرمن انټلا کورته ورشم او ترې
رپوټ جوړ کړم.
- ستا خوبه که غواړې له مورې سره ولاړ شه، که نه نو تر
مورې مخکې ولاړ شه او هغلته منتظر اوسه.

- يه له تاسې سره ځم، مگر تېره اوونۍ پوليس د ميرمن
انزلا کورته نه ول ورغلي؟

- هغه کور يې چې په (ماچکار) کې و، د هغه دروازه مو
وتړله، اوس مو واورېدل چې په بل اپارتمان کې يې
اړولي او له هغه يې د فساد ځاله جوړه کړې.

- ډېر ښه زه هم درسره ځم.

د ورځپاڼې مسوؤل سکرترې وويل:

- ښاغلی جعفر هيله کوم څه چې وينې هغه وليکه، له
ځانه څه مه پکې زياتوه.

- پوه نه شوم، مگر تر اوسه بل ډول و؟ زه خو چې څه وينم
هغه ليکم.

- کله کله مبالغه کوي، ته ښه پوهېږې له مسوؤل مديره
نيولې د سپورټ تر خبريالو، له سياسي خبريالو نيولې
تر ښاري خبريالو ټول له خپله ځانه څه زياتوي، لږترلږه
ته داسې مه کوه.

- ژمنه کوم چې چا خانبازي به نه کوم.

- یو بله هیله هم لرم.
 - مهرباني وکړئ.
 - هغه دا چې ډېر ژر خبر راوړسوه.
 - په سترگو، هڅه کوم لومړی خبریال و اوسم چې د پولیسو د دغې بریا خبر تاسې ته درکړم.
- پوره په نهو بجو د پولیسو په اداره کې وم، له ما پرته د پنځو مجلو پنځه جنایي خبریالان له خپلو ځانگړو عکاسانو سره هلته ول. له شپږو نورو پولیسو سره د پولیسو په سور رنگي موټر کې سپاره شوو له لږ واټن وروسته خبرې پیل شوې، یوه خبریال وویل:
- خو ورځې د مخه مې سخت ساړه وشول، ټول بدن مې درد کوي.
- یوه پولیس زیاته کړه:
- زه هم ناروغ یم له لسو کالو زیاته موده کېږي، چې د پښو له روماتیزم څخه ځورېږم.
- یوه بل خبریال وویل:

- دا مچۍ لکه د مور غټان داسې دي، چې لږ تکلیف او آزار ورسپړي، ډېر ژر د سړي خدمت ته رسېږي، کله چې مچۍ په قار شوې، ټولې ستا په پنبو یرغل کوي ترڅو چې کولای شي ستا پنبې چيچي.

- زومرکې ډېر درد به لري؟

- والله په درد سره خو نو درد لري، مگر زه خبريال یم، د ورځې سل ډوله نیش را رسپړي ډېر یې پازاب نه کړم. خو نه پوهېږم چې ته به مقاومت وکړې که نه؟

- بڼه نو وروسته د سړي روماتیزم بیخي بڼه کېږي؟

- هو بیخي بڼه کېږي، زما کینې پنبې روماتیزم درلود، هیڅ مې شورولای نه شوای او بڼې پنبې به مې د کینې پنبې دنده هم سرته رسوله، خو د مچيو له نیش وهلو وروسته داسې پیاوړې شوه، چې بڼې پنبه ورته هیڅ وه په داسې حال کې چې بڼې پنبه مې سوکه سوکه په لاره تله، کینه پنبه به مې په منډو وه...

یو بل پولیس وویل:

- دیر سخت کار و...

- صحیح ده، زه مجبور وم تل په بنۍ خوا ولاړ شم،
 ځینې وخت به مې نه شوای کړای ځان کنټرول کړم، د
 بنۍ او کینې پښې تر منځ په سیالي کې به زه پر ځمکه
 ولوبدم.

- بیا څنګه شوو؟

- پام مې شو چې په هیڅ ډول د کینې پښې مخه نه شم
 نیولای د پرتاګه په کین جیب کې مې د مطبوعاتو
 قانون کېښود، له هغې ورځې وروسته یې حرکت ورو
 شو.

ټولو وخنډل، قضایې خبريال چې متوجه شو چا یې په خبره
 باور ونه کړ، جیب ته یې لاس کړ د رسنیو قانون، یو کتاب یې
 راویوست، ویې ویل:

- دغه دی هاغه کتاب چې ومې ویل.

یوه بل مامورد خپلو پښو د تلو له میخو سر ټکاوو.

- تاسې نه پوهېږئ دا د پښو میخچو څومره سر خوږی

راته پیدا کړی دی، ما مخکې د قاچاقو په څانګه کې

کار کاوو، خو ددغو لعنتي ميخچو له لاسه بلې
خانکې ته تبديل شوم.

- دليل يې داوو، چې نه مې شوای کولای په
قاچاقچيانو پسې منډې ووهم. اته کاله چې هلته وم
ايله بيله مې يو قاچاق ورونکی ونيو.

- حتماً د هغه د پښو ميخچې ستا د پښو تر ميخچو
غټې وې.

- نه نه هغه ميخچې نه لرلې خو ما ونيولې شوای.

هغه خبريال چې دروماتيزم د علاج لاره يې ښوولې وه، وويل:
- ددغو له منځه وړل هم آسانه دي.

- وروره که کيدای شي ووايه، ټول عمر به دعا درته کوم.

- بايد څلو بڼت نر غڼې ونيسي.

- هو درته غورږيم.

- خو بايد پوه شي چې ددغو غڼيو رنگ سوروي، چې
دا غڼې دې په اوکلی (هاونگ) کې ښې ميده ميده

کړې، لاس ته راغلي ماده به د میاشتي په اوله جمعه هغه وخت چې ملا اذان کوي پخپلومیخچو کېږدي، خو پام دې وي چې تر دریو ورځو زیات پرې پاتې نه شي، که نه د پنبوروغ ځایونه به دې هم ورسره یوسي.

- خو ما تر اوسه سور رنگي غڼې نه دي لیدلي.

- سمه ده، غڼې خاورې رنگې وي خو تا چې څلوېښت غڼي ونيولې باید رنگ یې کړې هغه هم سور رنگ.

یوه خبریال د خپل زړه لاناکاری شکایت درلود، ویې ویل:

- زما زړه هم کمزوری دی، په هیجاني وختونو کې مقاومت نه شم کولای آن کله چې د سینما په تالار کې کوم هلک او نجلی ژوندی سینما پیل کړي زړه مې درېږي د لوڅو بنڅو په لېدو چې د سیند ساحل خواته یې وینم زړه مې نارامه وي، اصلاً مې زړه ډېر کمزوری دی.

هغه خبریال چې د ټولو لپاره یې درمل بنودل، وویل:

- دا چې ته ډېر مهربانه زړه لرې، دا عوارض پیدا کوي البته د علاج لاره یې شته.

- هیله کوم و وایاست.
- تاسې باید زموږ د یو داسې هېواد وال له وینې څخه لرې تر لږه څلورو گوندونو ته تللی وي او بېرته یې پرې ایښي وي، سل کاله یې ددې هېواد له خارجي او داخلي سیاست سره سروکار لرلی وي گټه واخلي. تاسې باید د ورځې شل لیتره دغه وینه ځان ته پیچکاري کړئ ترڅو مو زړه د ډېرې غوندې کلک او سخت شي.

د جنایې پولیسو سرپرست وویل:

- ماشاء الله لکه تجربه کار ډاکټر داسې چلند کوي.
- پخوا ډاکټر وم، خو ډاکټري مې پخپل ځای پرېښوده او خبريال شوم.
- ولې دې ډاکټري پرېښوده؟
- دا چې و مې نه شواي کولای چې په یوه کال کې تر دریو تنو زیات هېواد وال ووژنم، زما د طبابت دیپلوم یې راڅخه واخیست.

- څنگه جنایې او قضایې خبریال شوي؟

- ځکه چې هیڅوک نه شي کولای د یوه ډاکټر غونډې د جنایتونو رازونه کشف کړي.

زموږ مجلس بڼه گرم شوی و چې د میرمن انژلا د اپارتمان مخې ته چې د فساد په حاله تبدیل شوی و ورسېدو. ژرژر له موټره بڼکته شوو، د پولیسو په مسؤل پسې کورته ننوتو. د پولیسو مشر د کور د لومړي پور زنگ وواهه، یوې بڼکلې میرمنې چې د خوب کالي یې اغوستې ول، دروازه پرانیستله، د پولیسو مشر ترې پوښتنه وکړه:

- آیا دلته هغه کور دی چې ټول کولای شي ترې گټه واخلي؟

- هو دلته دی، مهرباني وکړئ، درې ورځې د مخه د میرمن هاجر د کور دروازه پولیسو وتړله او هغه مجبوره شوه دغه ځای کرایه کړي او خپل کار ته دوام ورکړي، ولې نه راځي؟

- دا ځای بڼه دی.

- غواړئ ووايم چې میرمن هاجر راشي؟

- يه مننه، مور د ميرمن انزلا په کور پسې گرځو.
- د ميرمن انزلا کور په دويم پور کې څلورم کور دی که ميرمن سلما مو په کاروي په دريم پور کې کور لري.
- ډېر بڼه، له تانه ډېره مننه.

کله چې هغې ميرمنې دروازه وتړله د پوليسو مشر خپلې کتابچې ته وکتل ويې ويل:

- د تنظيم شوي پروگرام له مخې د سه شنبې په ورځ د ميرمن سلما او چهارشنبې په ورځ د ميرمن هاجر کور بايد د پوليسو له خوا وتړل شي، د پنجشنبې ورځ رخصتي ده، د جمعې په ورځ د هاجر د نوي کور تړل په پروگرام کې ذکر شوي دي. مور ته يې وکتل ويې ويل:

- هلکانو! ځنډ مه کوئ په بېره د څلورم نمبر کور په لوري حرکت وکړئ پام مو وي، چې په خاپوړو خاپوړو د ميرمن سلما کورته ځان ورسوئ، چيغې مه وهی.

کله چې د څلورمې شميرې کور مخې ته ورسېدو د پوليسو مشر د دروازې زنگ ووايه، يوې بڼې دروازه خلاصه کړه

- له بده مرغه نه شم کولای تاسې ټول ومنم، ځکه چې
ما شاء الله د تاسې شمېر د پریزیاټ دی او مور د لته اته
بنځې لرو، څلور یې په رخصتي تللې دي، تاسې باید
د مخه ټیلیفون کړی وای.

سرپرست وویل:

- ته ولاړه شه میرمن انټلا را خبره کړه هغه ټول کارونه
سموي، مور خو څه پردي نه یو.

هغه بنځه یوه شیبه وروسته بېرته راغله ویې ویل:

- میرمن وایې راجی دننه

میرمن انټلا چې مور ولیدو ویې ویل:

- زه مو واقعاً خجالت کړم، ما دغه کور یوه اوونۍ
کېرې چې نیولی دی، که زه خبره وای، چې تاسې
راجی، کور به مو پاک او سم کړی وای.

سرپرست بې له دې چې څه ووایې د سر په اشاره یې د کور د
کوټو د تلاشي قوماندې ورکړه.

پولیسو د سترگو په رپ کې د کوټو وروڼه خلاص کړل ټول
کور یې تلاشي کړ.

میرمن انټلا بې غمه ولاړه وه، څه یې نه ویل:

زه چې د هغې دومره بې غمي او بې پروايي حيران کړی وم،
ورنږدې شوم ومې ويل:

- بيخي عجيبه ده، ستاسې کور تلاشي کوي او ته بې
غمه ولاړه يې او ورته گوري.

- ولې وارخطا شم، زما په کور کې خو څه د غټانو او
رهبرانو بنځې نشته، چې ورته وارخطا شم.

- نو ستاسې کاروبار ته زيان نه رسېږي؟

- يه هيڅکله نه، دا لازمږ په گټه هم دی، زموږ
لپاره تبليغ هم کېږي ځکه چاته چې زموږ پته نه ده
معلومه، پته زر پيدا کوي.

- خو په پام کې ده، چې ستاسې کور وتړي.

- فرق نه کوي، سبا بل کور نيسو، زه څلور کورونه
او اپارتمانونه لرم، يو يې خو ورځې د مخه وتاړه،
يو يې هم نن تړي. خو هغه نور دوه ورته معلوم هم نه
دي پوهېږې په استانبول کې ولې د کورونو د
اجارې مسله نه حل کېږي؟

- اوس پوه شوم.

- دا زما نه نوي يم کور دی، چې د پوليسو له خوا
 تړل کېږي. پريکړه مې وکړه د خپل سلم کور لپاره
 چې د پوليسو لخوا تړل کېږي، يو ستر جشن جوړ
 کړم.

د انټلډ کور په لوی سالون کې دوه سړي او دوې ښځې وې له
 هغوی مې وپوښتل:
 - څه ته منتظر ياست؟

په بې اعتنايي يې وويل:
 - نوبت ته...

له يوه او يا اتيا کلن سړي څخه مې وپوښتل:
 - ته همه نوبت ته منتظر يې؟

- هو زه هم نوبت ته منتظر يم، ځکه چې د ورځې نه شم
 کولای راشم، د شپې راغلم، چې علاج مې وشي.

- ومو ويل علاج؟

- هو زه د معاینې او علاج لپاره دلته راغلی یم، زه ساه لنډې لرم، ډېرو ډاکټرانو ته ورغلم، جوړ نه شوم د دغه ځای پته مې دوست راکړه راته وپې ویل:

- که زما مني دې ځای ته ورشه، بیخي به جوړ شې. اوس به وگورم چې دوست مې څومره ارزښتمن معلومات لرل.

دوه ښکلې میړمنې چې په انتظار ناستې وې، یوې یې وویل:

- زما هم سترگې تورېږي، زما د یوې گاونډۍ سترگې تورېږي دلته راغله، روغه جوړه شوه. اوس هم په اوونۍ کې دوه ځله راځي، د دې ځای پته هغې راکړه.

- ولې ډاکټر ته نه ورتلې؟

- پیسې مې یې له کومه کړې وای، ټول ډاکټران د خلکو د جیبو خالي کولو ته ناست دي، دلته پیسې هم نه اخلي آن لا نورې پیسې هم پسې ورکوي.

په یوه پولیس پسې یوې کوټې ته ورغلم، یوه ۱۸- ۱۹ کلنه نجلی په یوه کونج کې په بد حالت ولاړه وه، چې موږ یې

ولیدو، وپې ویل:

- واللہ ما بد نیت نہ درلود، راغلی وم چي دلته د خپل
زړه علاج وکړم. ډېر وخت کېږي چې زړه مې ناروغه
دی.

میرمن انژلا د نجلۍ خبره غوڅه کړه ویې ویل:
- که باور نه کوی د وره د سر لوحې ته وگورئ «د زړه د
ناروغیو ځانگړی سرویس».

په نورو دروازوهم «د سرطان علاج» د سترگو د معاینې
خونه» د غورږونو د ناروغیو خونه» لوحې تر سترگو کېږي.
په دې وخت کې یوه ډېره ښکلې او نازدانه ښځه له یوې کوتې
راووته د هغې ښکلې ښځې تر څنگ یو غټ او پیاوړی سړی
چې د سوک وهلو اتل ته ورته و، روان و. په بیړه مې ځان هغې
ته ورورساوو پوښتنه مې ترې وکړه:

- بښنه غواړم میرمنې کیدای شي وواياست ناروغي مو
څه ده؟

- زه کومه ناروغي نه لرم، کوبښن کوم، چې هر څنگه
کېږي د دغه ښاغلي د پښو د میخونو علاج وکړم.

- نو تاسې د پښو د میخونو متخصصه یاست...؟

- دغسې ده، خو له دوو میاشتو زحمته وروسته وینم
چې هیڅ بدلون پکې نه دی راغلی. وگورئ ټولې پښې
بې میخونه لري.

له هغه بناغلي مې د هغه د پښو د میخونو په اړه وپوښتل خو
ځواب یې رانه کړ.
بنکلي بنځې وویل:
- خبرې نه شي کولای.

- ولې؟

- ځکه چې د سوک وهلو او غېږې نیولو په رینګ کې یې
دومره لغتې او سوکان خوړلي، چې د خبرو کولو توان
یې بایللی دی.

یو بل سړي چې په بله کوټه کې په بد حالت نیول شوی و، تر دا
بل ډېر غټ و، خو کومه بنځه چې په هغه کوټه کې وه ډېره
ځوانه او ورپه وه، له هغه مې وپوښتل:
- بڼه ته څه ناروغي لري؟

- زه روماتیزم لرم، کله چې له ډاکټرانو نا امیده شوم
دلته راغلم، ما ساژ تریوي اندازې اغیزمن دی.

په روماتيزم اخته پوليس وويل:

- لکه چې د ما د پښو روماتيزم بيخي ښه شو او لکه د لومړۍ ورځې غونډې کولای شم ښه په لاره ولاړ شم.

هغه سړي چې په پښو يې ميخونه راخولي ول، وويل:

- زما د پښو ميخونه هم بد نه دي، بايد دوه درې واري نور هم راشم.

ميرمن اترلا وويل:

گورئ چې موږ له دغه کوره د بدلمنۍ لپاره کار نه اخلو، بلکې کونښن کوو د خلکو علاج وکړو. زه په دې کار سره د انسانانو خدمت کوم او دا ځای مې (د ميينانو روغتون) په نوم نومولی دی. پوليسو د ناروغانو له رخصتولو وروسته ښځې په موټرونو کې واچولې او حرکت مو وکړ.

په دې وخت کې يوه ناروغ ځان را ورساوو، ويې ويل:

- نو زموږ تکليف به څنگه کېږي، اوس چې دوی وړئ زموږ په حال هم فکر وکړئ.

له دوی څخه يوه دا نورو ته وويل:

- مه خفه کېږئ، زه بله پته لرم، يا الله ځی چې هلته ولاړ

شو.

دا چي ما ژمنه کړې وه د ميرمن انټلا د کور د تړل کېدا خبر په پوره دقت ټکي په ټکي وليکم، دا دی و مې ليکه اوس به وگورم چې ميرمن مسؤل سکرتره دا جرات لري چې له لاس وهلو پرته يې چاپ کړي که نه...¹

ليکوال: عزيز نسين (ترکيه)

¹ دغه طنز خو کاله وړاندې د بناغلي عزت الله پيژاند پښتو ته ژباړلی و، دغه کتاب تر چاپ لاندې و، چې ماته د بناغلي پيژاند کتاب ورسیده.

نيکمرغي

زړې بنسټې مراچکوا په کلي کې يوازې ژوند کاوو، کولای شو ووايو چې هغې د نيکمرغي په باره کې ځانگړې تصور درلود. د هغې دوو چرگو چې ليندا او ميندا نوميدې هگۍ اچولې، دې هگۍ خرخولې، له دې سره سره چې د دغې انا زړه نه غوښتل چې خپلوان دې پرله پسې ليکونه ورته وليږي، بيا هم کله چې به ډاگي (پوسته رسوونکي) کلي ته راته، دې به په ورين تندي دهغه هر کلي کاوو، يوه ورځ ډاگي ورته وويل:

- انا درى کرونه ماته راکړه، او دغه تابلو ډکه کړه، هره خانه چې غواړې چليپا يې کړه، دا يو ډول لاتري ده، کيدای شي د جايزې وړونکې شي.

انا وخنډل ويې ويل:

- زويه زه چېرې، جايزه چېرې... خو بياهم ددې لپاره چې ته خفه نه شي دغه درى کرونه واخله، راځه چې جدول ډک کړو.

يوه اوونۍ وروسته پوسته چې يا ډاگي په حيرانې دې ته په منډو راغی:

- انا جانې نه مې ويل؟ نه مې ويل؟ جايزه دې يو وړه جايزه، اتيا زره كرونه جايزه دې يو وړه. دغه خبر په څو دقيقو كې په ټول كلي كې خپور شو. هر چا يې په اورېدو چينغې وهلې:

- وای اتيا زره كرون، څومره لويه نيكمرغي!
... دغې زړې بنځې پخپل ټول عمر كې دومره پيسې نه وې ليدلې... په دومره پيسو به څه كوي؟
په نورو ورځو كې به چې ډاگې كلي ته راته، پنځه شپږ ليكونه به يې هغې ته راوړل، دغه ليكونه د هغې د زامنو، لونیو، لمسيانو او نورو خپلوانو ول.

هر يوه به د دې د روغتيا او خوشالي هيله كوله او ليكل به يې چې په دې پسې ډېر خفه شوي دي.

يوه اوونۍ وروسته د هغې تش كليوالي كور له ميلمنو ډك شو، زامن، لورانې، نږندې، زومان او ډېر لمسيان د كلي په لوري رامات شول. مشرانو زامنو يې هغه په غيږ كې نيوله، مورجانه به يې بلله او بنكلوله به يې.

نږندې به له هغې سره لاس په غاړه گرځېدې، او هغه به يې فرشته صفته او مهربانه بنځه بلله. دې خپلې دوه چرگې ليندا او ميندا ميلمنو ته حلالې كړې. آن د ازوغ خونه يې پاكه او فرش كړه، چې ټول ميلمانه پكې ځای شي، مشر زوی وکولای شول ځانته موټر واخلي. دويم زوی او ميرمنې يې چې كور نه

درلود، کور یې واخیست په دې توگه د ټولو ارمانونه پوره شول.

سخې زړې بنځې ټول خوشاله کړل، اتیا زره کرون یې تر وروستی پیسې پورې ولگول. میلمانه بېرته بڼارته ولاړل. انا پخپله کوډله کې یوازې پاتې شوه، یوازې، یوازې. آن لیندا او مینداهم نه وې، ترڅو د دې په شاوخوا کې وکړتېږي او هگۍ واچوي.

څه وخت وروسته بیا یوه ورځ ډاگې کلي ته راغی. انا هغه ته یوه پیاله قهوه ورکړه، آنا ډاگې ته وویل:

– پان میلنیکه ماتل تاته درناوی درلود او لرم یې. زه له تا یوه هیله لرم.

ډاگې وویل:

- مهرباني وکړئ نیکمرغې او خوش طالع بنځې.
- زما هیله داده، چې نور پر مالاتري خرڅه نه کړې.

قلمونه

یوه ورځ قلمونو په خپل منځ کې خبرې کولې، هر یو د خپل ارزښت په اړه غږیده، سره قلم وویل:

- زما کار ډېر ارزښتمن دی. په ما غلطۍ سموي. د کنټرول مامورین په ما لگښتونه او بودجوي مسألې کنټرولوي.

د کاپي قلم وویل:

- زه داسې کار کوم، چې هر څومره پنسل پاک پرې وهي، پاک کېږم نه.

نري نوک لرونکي قلم وویل:

- که د صورت یا بدن رسمول وي، له ما کار واخلي، تر څو بدن په دقیق ډول انځور شي.

پنسل چې تل کار ترې اخیستل کېده، له ډېره کاره څو ځله تراش شوی و او اخير ته رسېدلی و، آن د خبرو کولو توان او حوصله یې هم نه لرله وویل:

– جينې وختونه ډېر اړين توب او گټور توب هم د سړي
په زيان وي.

بھانہ

له خپلې میرمنې او لور سره مې ژمنه کړې وه، چې تیا ترته به ځو. باید د شپې له اتو بجو د مخه کورته رسیدلی وای او دوی مې راسره بیولې وای. په یوه محفل کې بند شوم، چې پام مې شو اته نیمې بجې وې، ټکتونه هم له ما سره ول. په تلوار کورته ولاړم نه بجې شوې وې، پوهیدم چې کار مې خراب دی، بسڅه او لور به مې وخورې. چې په دروازه ورننوتم د دې لپاره چې د دوی پام بلې خواته واړوم، و مې ویل:

- تنخوا مې زیاته شوې، هاها.

لور مې په تروشه ټنډه وویل:

- ډرامه په اته بجې شروع شوې، یعنی چې نیمه یې تیره شوې او تا اوس تشریف راوړ.

و مې ویل:

- هی... لورې څه وکړم، ډېر بد بند شوم.

سوچ مې وکړ چې بايد يوه بهانه جوړه کړم. فلانکی مرو، يا کومه بله پېښه.

خو ومې ليدل چې ميرمن مې غاښونه چيچي. او له سترگو يې د قهر لمبې باديري. و مې ويل:

- له خپل ملگري باني سره مخ شوم، ويل يې چې يوه کوميدې ډرامه يې ليکلې چې ماته يې ولولي، هغه ډرامه ټوله راته ولوسته، چې خلاصه شوه، پام مې شو چې له اتو تېرې دي.

لور مې په ريشخند وويل:

- ښه، ډرامه يې څنگه وه؟

- هي بابا... دوه پيسې نه ارزیده، خو څه وکړم ملگرتيا وه. سړی بايد د دوستانو لپاره کله کله سر ښیندنې ته تيار وي، ملگرتيا يوه اړيکه ده، لکه اومړی تار، سړی بايد په دوستي او ملگرتيا ډېر ټينگ وي.

ميرمنې مې دغه وينا په چوپتيا سره اورېدله، په مسخرو يې وخنډل:

- هو ملگرتيا ښه شی دی، خوزه يې اوس معلوموم.

دې د ټيليفون غوږې (گوشي) راپورته كړه، پوه شوم چې باني ته ټيليفون كوي، چې آيا زه له هغه سره وم كه نه؟ په زړه كې مې ويل خداى دې وكړي چې باني په قضيه پوه شي او د دې خبرې پخلى وكړي، چې زه له هغه سره وم، آخر زما ملگري با دركه او ژر پوهيدونكي دي.
 بنځې مې په ټيليفون كې وويل:
 - بلې... ميركو... سلام.

ما پې چينغې كړې:

- زه له ميركو سره نه وم، ولې هغه ته ټيليفون كوي؟
 بنځې مې په دې خبره غوږ ونه گراوو، خبرو ته يې دوام وركړ:
 - ميركو! آيا زما بد مرغه مېړه اوس له تاسره نه و؟

بڼه، بڼه... ډرامه دې ليكلې او ده ته دې لوسته... مننه
 بنځې مې بله نمره ډايله كړه، د دې تر څنگ يې زما لور ته وويل:

- پلار دې د باني كره نه، بلكې د خپل بل ملگري ميركو كره تللى، او د هغه ډرامې ته يې غوږ نيولى... بلي...
 ژاركو... سلام څه حال مودى؟

- دا زما بدمرغه مڀرہ تر اوسه له تا سره نه و؟ هه...
آفرين... بنه... ډرامه دې ليکلې وه او ده ته دې لوسته...
ستاسې کره و... او تر پايه يې ستا ډرامه واورېدل...
آفرين... بنه... مې گوشي کېښوده، وروسته مې بنه...
ټولو ملگرو ته يو په بل پسې ټيليفون وکړ.

ملگرو هر يوه له يو بل نه ناخبره تائيدوله، چې زه له هغه سره
وم او هغه چټتيا تېرې چې ليکلې ول، ما واورېدل. تر څو د
دوی د اثر په باره کې خپل نظر ووايم. اوس په هغه حالت کې
زما حالت او قیافه پخپل نظر کې مجسمه کړئ.
میرمنې او لور ته مې يوه ذره اعتبار پاتې نه دی.

بیزو او هېنداره

یو وخت یوه فیشني بیزو د ځنگل په یوه اداره کې سکرتره وه،
د خپل دفتر د دهلیز په هېنداره کې یې خپل ځان ولید. د خپلې
څیرې په لیدو سخته په غوصه شوه چیغه یې وکړه:

- څومره حماقت... دا څه ویرونکې څېره ده، چې زه یې
وینم؟ دا زه نه یم، هېنداره زما څېره ناسمه بنکاروي.

د هغې ځنگلي موسیسي رئیس چې له دې سره خپلوي لرله، د
دغې بیزو خبرې تائید کړې ویې ویل:

- ریښتیا چې ډېره بې نظمي ده، د ادارې په دهلیز کې دا
هېنداره چا ایښې ده؟

هغه ځانه سامان چې په دهلیز کې یې هېنداره را ځړولي
سمدلاسه له دندې گوښه شو.

جایزه

فدیا لولیا کین د ادارې رئیس وروغونښت، ورته ویې ویل:
- کینه

فدیا کیناست، رئیس وویل:

- کاروبار دې څنگه دی؟

- بد نه دی قربان.

- هو، یعنی چې لا تر اوسه د ستاینې او تقدیر وړ نه یې.

فدیا ځمکې ته ټیټ وکتل، رئیس وویل:

- که سبا ته په غونډه کې تا ته د یوه ښه او نوښتگر

کارکوونکي په توگه نغدي جایزه درکړل شي څه کوي؟

- هغه بېرته ورکوم، زه د نغدي جایزې مستحق نه یم.

- آ... هو... آفرین کټ مټ لکه د فلمونو، شاباس.

رئيس بيا په معنا لرونکي انداز لولياکين ته وکتل له خانه سره وبونگيده.

په پای کې رئيس وويل:

- گوره فديا، خو کسه نور هم جايزه اخلي، مثلاً دا ايوان

تيرين مستحق نه دی؟ پره سوخين مستحق نه دی؟

- مستحق دي، دواړه مستحق دي.

- خو که ته پيسې بېرته ورکړې، هغوی شرمېږي، هغوی

هم پيسې بېرته ورکوي، لکه فلمونه...

فديا وويل:

- ډېر ښه، نوزه پيسې بېرته نه ورکوم.

رئيس په معنا لرونکي انداز وويل:

- نو وجدان دې څه شو، ته خو مستحق نه يې؟

فديا په چرتونو کې ډوب شو، ده مظلومانه وويل:

- زه په غونډه کې پيسې بېرته نه ورکوم، له غونډې

وروسته بې له دې چې څوک مې وويني يا خبر شي،

پيسې تاته درکوم.

- ماته؟ همدغسې پتاپت؟

– هو. تاسې ته، همدغسې پتاپتې.

رئيس په موسکا وويل:

– ته فديا، د پر بنه سړی يې.

– زه؟

– هو ته، بنه سړی په تيت بست کې کار کوي، فکر کوم د

دې وخت را رسيدلی، چې په لوړ بست کې دې مقرر

کړم، آفرين، څه گرانه، ولاړ شه او د مامورينو مدير

ماته راولېږه.

څه وکړم عادت شوی مې دی؟

د پنجشنبې په ورځ مې د غرمې له ډوډۍ وروسته غوښتل لږ آرام وکړم، لا مې سترگې نه وې سره ورغلې چې ښځې مې چيغې کړې:

– پورته شه... اور مې واخيست، وسوم، اور، اور!

سترگې مې وموښلې و مې ويل:

– ته تل داسې یې سترگې مې لاپتې کړې نه وي، چيغې

وهي، هله زلزله ده، يا اور يا سېلاب.

– ژر وخوځه... پخلنځی له لوهگي ډک شو... ژر کوه اطفایي

ته ټیلیفون وکړه.

ما خپلکې لټولې، ښځې بیا چيغې کړې:

– په خپلکو پسې مه گرځه، شاید په پخلنځي کې د اور

د لمبو په منع سوځلي وي.

– نو د ټیلیفونو لارښود کتاب راکړه.

– هغه هم په پخلنځي کې و، له معلوماتو څخه د اطفایې
(اور وژني) نمره وپوښته.

پریکړه مې وکړه د ښځې خبره مې ومنم، په داسې وختونو کې
باید په کورنۍ کې سوله او پیوستون وساتو. له «معلوماتو»
مې وپوښتل:

مهرباني وکړئ د ماتي کریاکوف نمره راکړئ.
نمره یې ژر راکړه او ما ټیلیفون وکړ، له بده مرغه زما دغه
ملگری په کور کې نه و.
«معلوماتو» ته مې ټیلیفون وکړ:

مهرباني وکړئ د دراکان کواچکوف بلوار تلیوخین نمره
راکړئ. نمره یې راکړه او ما ټیلیفون وکړ، د یوه ماشوم غږ مې
په ټیلیفون کې واورید چې ویل یې:
– مور جانه او پلار جان تیا ترته تللي دي.

بیا مې «صفر څلور» ډایل کړه، دا ځل مې په یوه وار د خپلو
څلورو انډیوالانو نمرې واخیستلې. په ټیلیفون کولو مې پیل
وکړ، یوه د ټیلیفون گوښي پورته نه کړه، دا بل چیرې تللی و،
چې غوښتل مې دریم ملگری ته ټیلیفون وکړم، ښځې مې په
غوږه گوښي له لاسه کش کړه او چیغې یې کړې:

- کور اور اخیستی او جناب خپلو ملگرو ته ټیلیفون
کوي

دې خپله له صفر څلور څخه د اور وژنې نمره واخیسته،
وروسته یې اور وژنې ته ټیلیفون وکړ.
اطفایه را ورسېده او د پخلنځي اور یې مړ کړ، د هغو له تلو
وروسته مې بنځه بیا پر ما را نازل شو، چې پاتې قهر او
غضب پر ما خالي کړي:

- که زه نه وای ټول کور به اور اخیستی و. او ته په داسې
نازکو حالاتو کې خپلو ملگرو ته ټیلیفون کوي.

- گرانې څه وکړم عادت شوی مې دی، له دې چې بې له
پیژندگلوي او واسطې هیڅ کار په بڼه ډول سر ته نه
رسېږي، او زه تل له خپلو پیژندویه کسانو د ستونزو د
لیرې کولو لپاره گټه اخلم، خپلو ملگرو ته مې
ټیلیفون کاوو، خو د اور وژنې د کار کوونکو لپاره
واسطه پیدا کړم.

څه معلومه ده؟

بنځه مې تل راباندې غرو مېبېرې چې د خپلې لورالن د روزنې لپاره لږ وخت لگوم.

هغه غواړي زه هره ورځ خپله لور د کور په نږدې پارک کې وگرځوم. د تیرې خالي په ورځ مې د دې لپاره چې بنځه مې بیا راسره جنجال و نه کړي خپله لور پارک ته بوتله، بنه ورځ وه، تازه هوا او د ونو سیوري خوندور و، زه د باغ پر یوه څوکی کېناستم او الن د ټال په لوري منډه کړه، ورځپاڼه مې خلاصه کړه چې ویې لولم. اټومي جگړو، څو کودتاگانو، رنگ رنگ جنایتونو او جنایې پېښو د ورځپاڼې زیاتره پاڼې ډکې کړې وې. له ۱۵ دقیقو وروسته مې مطالعه بس کړه او د ماشومانو لوبو ته مې کتل.

د یوې مربع په منځ کې یې شگې اچولې وې چې ماشومان پکې لوبې وکړي، یوه هلک او نجلۍ پخپلو وړو پلاستيکي لوبنو کې اوبه اچولې وې، او اوس یې شگې پکې اچولې، داسې پخپل کار بوخت ول چې سړي فکر کاوو یوه دنده سرته رسوي. ما له ځانه سره فکر وکړ: څه معلومه ده؟ شاید سبا دغه

ماشومان لوی شی، نامتو عالم ترې جوړ شي، کیدای شي دوی په یوه پت لابراتوار کې داسې وسلې جوړې کړي، چې په خو دقیقو کې د ځمکې کره ټوټه ټوټه کړي، تر یوه ونه لاندې مې شو ماشومان ولیدل چې د یوې موضوع په باب یې جرو بحث کاوو.

د ژيرو وینستانو وال هلک یې په منع کې ناست و. داسې بنکارېده چې د مجلس مشري کوي. له ځانه سره مې وویل:

- څه معلومه ده؟ کیدای شي خو کاله وروسته دغه ماشومان داسې سازمان جوړ کړي چې پخپله مخفي غونډه کې پریکړه وکړي چې جمهوریت رانسکور کړي. او دغه د ژيرو وینستانو وال خپله دیکتاتوري اعلان کړي. شاید دده په فرمان په زرگونو کسان زندان ته واچوي. کیدای شي دی اعلان وکړي چې له ده څخه نه اطاعت سخته جزا لري. په دې وخت کې مې له مخې یو هلک په چټکتیا سره په بایسکل تیر شو. دغه ماشوم دولس کلن و. د ده شاته بل ماشوم بایسکل ځغلاوو.

- څه معلومه ده؟ شاید یوه ورځ دا په داسې سړي بدل شي، چې ډله پولیس پسې وي، چې ویې نیسي. د

ورځپاڼې بل مخ مې راواړاوه، د یوې لیکنې سرلیک
مې ولوست:

«ژان مخوف د جنرال سویستی بانک لوت کړ»
یوې میرمنې په بایسکل سپور ماشوم پسې چیغې کړې:
- پام چې ونه لوېږي.

حتماً یې مور وه. د مور خبرې یې لا په هوا کې انگازې
کولې، چې ژان مخوف په ځمکه ولوید. لکه له زندانه د
زندانیانو د تېبستې په وخت کې د زنگ غونډې غږ پورته
شو. یوه نجلی د هغه خواته ورغله او دهغه له مور څخه یې
وپوښتل:

- څه پرې وشول؟ ټپي شو؟

جنکۍ چې پخپلو وینستانو شنه پته تړلې وه، دېره ښکلې وه،
زه له خپل طرز فکر څخه و شرمېدم، اخیر دا ورځپاڼې ولې د
بدوشیانو پر ځای نورشیان نه خپروي. ټول د دیکتاتورې
جگړې او وژنې په هکله لیکي. له ځانه سره مې وویل:
- څه معلومه ده؟ شاید دغه جنکۍ د ماشومانو د

روغتون رئیسې شي. کیدای شي دا دومره

سربښندونکې شي، چې خپل کورنی ژوند هیر کړي او

د ماشومانو د علاج لپاره شپه او ورځ کار وکړي. بیا
 مې فکر وکړ «دا جنکۍ او هلکان چې په شگوکې
 لوبې کوي، کیدای شي د سرطان ناروغي واکسين
 کشف کړي، هغه هلکان به چې تر وني لاندې راټول
 دي او جرو بحث کوي، کودتا ونه کړي. بلکې د سولې
 کنفرانس به جوړ کړي، په بايسکل سپور ماشوم بنايي
 د «د فرانس توردو» د سياليو اتل شي.»

ما ځان په دغو مثبتو سوچونو بوخت کړ، الن لور مې چې په
 ټال وهلو بڼه مړه شوې وه راغله، «څه معلومه ده؟ کیدای شي
 يو وخت فرانسويان پريکړه وکړي، چې يوه بڼه خپله
 ولسمشره وټاکي او دغه جمهور رئيسه ولې زما الن نه وي؟»
 الن را غږ کړ:
 - بابا جان... پنځه فرانکه را کړه.

و مې ويل:

- گرانې پنځه فرانکه مې پرون در کړل، څه دې کړل؟

په څپره کې يې د پوښتنې حالت ښکاره شو، آن هغې نه شوای
 کولای دا راپه ياد کړي چې پرونی پيسې يې څه کړې دي.
 له ځانه سره مې فکر وکړ:

- لور مې که هر څه شي د ماليې وزيره به نه شي، خو
څوک پوهيږي؟... څه معلومه ده؟... شايد.

د ماتې خواشيني

سوچ وکړئ څه پېښېږي، که د جمهوري رياست يو کانديد په لومړي پړاو کې له ماتې سره مخ شي، او د کانديدانو له لست څخه ووزي.

زه يوه ورځ د دغسې يو کانديد ليدو ته ولاړم. هغه د لانايت ميدان د پارک په اوږده چوکۍ ناست و، او سپينې ماني ته يې په حسرت او ارمان څر څر کتل.

چوپتيا هره خوا واکمنه وه. هغه يوازې او يوازې و، ما هڅه کوله دغه درنه چوپتيا ماته کړم، ومې ويل:

– بنکلی کور دی؟

هغه په خواشيني انداز ځواب راوړ:

– ما همغه لارښه جوړاوه، بنځې مې غوښتل ټول دويم

پور له سره سينگار او بنکلی کړي. ما غوښتل سترې

ميلمستياوې او د نڅا محفلونه جوړ کړم او د ماني

ساتونکو ته نوې جامې او دريشۍ جوړې کړم. زما په

مغز کې د دغې ماني په باب ډېر پلانونه و.

و مې ويل:

- ډېره خواشينوونکې ده، چې يوه ورځ سړی د جمهوري رياست کاندید وي، او بله ورځ هيڅ، ته ډېر له څه شي څخه غمجن يې؟

- له دې چې خپل پټ ساتونکي مې له لاسه ورکړل، هغه ډېر ښه خلک ول، هر ځای به چې زما زړه غوښتل، هغوی به بېولم، ماته د هوټل په يوه کوټه يا د الوتکې په چوکۍ کې ځای نيول هيڅ ستونزمن نه ول، تاسې نه پوهيږئ چې سړی له دې څخه چې د ښار په يوه ستر واټ کې موټر چلوي او شپږ کسه يې شاوخوا ځغلي څومره خوند اخلي. هر ځای ته به چې تللم هغوی به لټاوو، شپه ورځ يې زما د کور ساتنه کوله دا يوازینی وخت و، چې ما په واشنگټن کې د امنيت احساس وکړ.

- دا خو ته فکر کوې د نورو په باره کې چې په انتخاباتي مبارزو کې يې گډون کړی، او پيسې يې هسې په هوا تللې څه وايي؟

- اوس د انتخاباتي مبارزو تر پيله امنيت ته اړتيا لرم،
 ډېر خلک له ما ناراضه دي، ځکه و مې نه شوای کړای
 چې بڼه و ځلېږم. و بڼه هير مې شول.

وروسته يې په ساړه اسويلي وويل:

- دا رنگه ما مطبوعات و بايلل، خلک فکر کوي چې د
 ولسمشرۍ پر کاندیدانو د قلم خاوندان گران دي،
 فکر کوم رسنيو زما حق ادا نه کړ او زما تصوير يې سم
 وړاندې نه کړ د بناري سرويسونو کاتوليکانو،
 يهودانو او پروتستانو په اړه يې زما نظر بڼه بيان نه
 کړ، تورپوستو او ميرمنو له ما مخ و اړاوو، بناريان د
 ټولنيزو خدمتونو په اړه زما په پروگرام پوه نه شول،
 که نه زه به بڼه ځليدلی وم.

- نو اوس تاسې اميد بايللی؟

- نه بيخي نه، زه د نورو غونډې کونښن کوم په گوندي
 کانونشن کې نفر پيدا کړم.

بيا يې سپينې ماڼۍ ته په وروستي ځل په حسرت وکتل ويې

پوښتل:

- پتسلام ته په کوم سرویس کې ولاړ شم؟

- خودا غلط دي

- دا خبریالان له خپلو یادښت کتابچو او کمرو سره او دا خراغونه سړي ته دا احساس ورکوي چې څواکمن دی. خو له هغې شیبې چې له لسته ولویدم، آن یوه کس پوښتنه ونه کړه، چیرې یې؟ غواړې پوه شي څه مقام لرم؟

- یه، خوماته دا په زړه پورې ده، چې په انتخاباتي حوزو کې څه درپېښ شول؟

- انتخاباتي ملگرو مې ښه کار ونه کړ، پوره پیسې مې نه لرلې خلکو د انرژي په اړه زما پروگرامونو ته لیوالتیا ونه ښوده، هوا باراني وه، ښه تلویزیوني پروگرام وړاندې نه شو، موټر مې مات شو، خو څوک نه ملا متوم.

«لوی خلک بل څوک د خپلې ماتې له کبله نه ملا متوي»

لیکوال: آرت بوخوالد «امریکا»

د مینې په خاطر سزا

- اوه گرانه زغلوله دا څنگه شوی یې، دا ټول بدن دې ولې داسې شین گرځیدلی دی؟ ته بیخي د پخوا غوندې نه یې.
- اخ گرانه مصطفی، مه پسي گرځه، ژر یوه پیاله قهوه راکړه.
- ډېرښه قهوه به راشي، خو ستا څېره ډېره ډارونکې شوې ده.
- پوهېږم، خپله مې ځان په هېنداره کې ولیدو ډار شوم.
- آیا له غلو سره مخامخ شوي، او جنگ دې ورسره وکړ؟
- څه ووایم؟ زه مې د خپلو ښځو له لاسه دې حال ته رسیدلی يم.

– دا ده قهوه وخبښه او کيسه وکره... څنگه دې ښځو په دې حال کړې؟

– ته زما ښځې نه پيژنې، څلور بلاوې، څلور آسماني آفتونه دي.

– نو هغو ولې ته په دې حال کړې، نه چې له کومې اروپا يې ښځې سره يې ليدلې يې؟

– ای بابا په دې پنځوس کاله عمر کې مې هيڅکله داسې هوسونه نه دي کړي. په ما مې خپلې ښځې د ټولې دنيا ترښځو گرانې دي. خو له ما يوه غلطې وشوه چې دا پېښه را باندې راغله. ته خبر يې چې زه څلور ښځې لرم. ما پرېکړه وکړه چې هره ښځه ځان ځانته پوه کړم چې را باندې گرانه ده. نيت مې وکړ چې هرې يوې ته پت يو سوغات ورکړم او ورته ووايم چې دا مې تر ټولو گرانه ميرمن ده. دغو سوغاتونو زه دې حال ته ورسولم.

– ته څه وايې سړی دې سوغات هم ورکړې او دا سې تک شين دې هم شي.

- گرانہ دوسته کيسه واوره خبره داده چي له ډيرو تجربو سره سره زه بيا هم د خپلو بنځو په خوي پوه نه شوم ما مې خپلې بنځې ليلا ته يوه ډيره گرانبيه گوتې واخېسته چي بنکلی او قيمتي غمی يې درلود، هغې ته مې وويل چي تر ټولو گرانه بنځه مې ته يې هيله مې ترې وکړه چي زما نورو بنځو ته يې وربنکاره نه کړي، چي بد نيتي ونه کړي. خپلې دويمې بنځې ثريا ته مې قيمتي غاړه کي واخېسته او ورته ومې ويل چي تر ټولو گرانه بنځه مې ته يې خپلې دريمې بنځې ريحانې ته مې د سرو زرو وښي (لاس وندي) واخيست او ورته ومې ويل ته مې تر ټولو گرانه بنځه يې خپلې څلورمې بنځې ته مې لښتې (غوږ والي) واخيستې او ورته ومې ويل چي تر ټولو ته را باندي گرانه يې، له هرې يوې مې جلا جلا هيله وکړه چي نورو بنځوته ونه وايي.

- ښه بيا څه وشول؟

— گرانه دوسته لور مې زبیدې وروسته را ته کیسه وکړه چې زما لومړۍ میرمنې لیلیا گوتې په گوته کړه او نورو ته یې په گوته دیوالونه ورنښودل چې څومره چټل شوي دي. ثریا چې پوهیږي چې لیلیا پخپله گوتې تیم ورکوي او دوی ته یې ورنښکاروي، هغې هم غاړه جگه ونيوله ویې ویل هو رښتیا وایی په چت باندي هم دوږې او گردونه ناست دي، دریمې او څلورمې ښځې مې هم پخپلو ځانگړو طریقو خپل سوغاتونه نورو ته وروښودل په پای کې زما راز رسوا کېږي. چې هریوې ته مې ویلي چې ترنور را باندي گرانه یې.

— زه خوارکی له دنیا ناخبره کورته راغلم ومې لیدل چې څلور واړو ښځې مې په ډیر غوصه برید ته چمتو ولاړې دي. بس را باندي نازلې شوې.

— ز غلوله ریښتیا چې تا ډیر احمقانه کار کړی، ته نه پوهیدې چې ښځې څه خویونه لري؟ ښه اوس څه نیت لري؟

- بي له دې چې يوه دوه اوونۍ ستا په کور کې پټ شم
بله لاره نه لرم تر څو مې چې زيره ورسېږي، د بدن
پوستکې مې بڼه شي او دا شين والی ورک شي.
- هو زغلوله بله لاره نشته له نيکه مرغه زما په کور کې
دا ډول جنجالونه نشته ځکه زه يوه بڼه لرم.

زما زوی که ستاسې؟

د پخلنځي د کړکۍ بښینه په درز سره ماته شوه میرمن دیر بورن په غوصه پخلنځي ته ولاړه د هغې گومان سم و. بښینه د فوټبال د یوه توپ په اندازه سورۍ شوې وه او د فوټبال توپ یې د پخلنځي کونج کې ترسترگوشو میرمنې له ځانه سره وویل:

- بیا هم دغو دغو شوخو هلکانو په سپک په فوټبال کولو سره لیونۍ کړم د دغو میراتمرو بښونځیو رخصتي څه وخت ختمېږي؟

دغه کارڅو وارې شوی و هر ځل هغې د هلکانو توپ بېرته ورکړی و خو دا ځل یې د قهر اور لمبې کولې تر شونډو لاندې غړومبیده:

- زه در سره کار لرم ته ودریږه.

څو دقیقې وروسته د هغې د دروازې زنگ وو هل شو، دې ځان په غوصه ونیو دروازه یې خلاصه کړه د دروازې په خوله کې دولس کلن هلک ولاړ وو نیکر او خط خطي کمیس یې

اغوستی و. جرابې او شینکاک بوتونه یې په پښو ول، ماشوم
د دې د خیرې په لیدو وډار شو ویې ویل:
- میرمنې بښنه غواړم مور بیا دا کار نه کوو.

میرمنې وویل:

- بښه نو دا ازاریان تاسې یاست د تاسې له فوتباله خوزه
پوزې ته راغلي یم زما کړکۍ تا ما ته کړه ها؟

ماشوم وار خطا شو:

- یه میرمنې! یوه بل شوت کړ خو هلکانو په توپ پسې
زه راو لیرلم ته زموږ توپ راکوې؟

- بښه.... توپ درکړم چې بیا زما بښېښې پرې را ماتې
کړې؟

ماشوم وویل:

- میرمنې مور بیا داسې کارنه کوو مور نیت کړی چې
وروسته له دې بل ځای فوتبال وکړو قسم خورم

میرمن دوه زړې وه نه پوهیده د ماشوم خبره ومني که نه
په دې وخت کې ماشوم وویل:

- آغلې د بنسې په خاطر هم اندیښنه مه کوه نن ما بنام مې پلار ستا کورته راځي نوې بنسې به درته واچوي. د بنسې پیسې هغه زما د جیب خرڅ له پیسو ورکوي سره له دې چې میرمن دیر بورن د ماشوم په خبره باور ونه کړ خو بیایې هم د فوتبال توپ را واخیست او خپل څښتن ته یې ورکړ.

ماشوم په منده د فوتبال ډگر او د نورو ماشومانو په لورې ولاړ.

میرمن دیر بورن هیڅ فکر نه کاوو چې ما بنام دې دهغه ماشوم پلار راشي او بنسې دې بدله کړي خو ما بنام یې دروازه وټکیده، دې دروازه ور خلاصه کړه و یې لیدل چې د منځني عمر سړی چې بنسې یې تر څنگ نیولې وه په دروازه کې ولاړ دی.

سلام میرمنې راغلم چې ستاسې د کور ماته بنسې بدله کړم میرمنې هغه پخلنځي ته بوت، سړی پخپل کار بوخت شو د کار له پای ته رسولو وروسته یې هغې ته کاغذ ورکړ و یې ویل:

- دا هم بل مهرباني وکړئ د بنسې پیسې را کړئ.

میرمن دیر بورن حیرانه شوه:

- کومې پیسې؟
- د نښې پیسې او د کینودلو مزد یې، آیا هغه هلک تاته څه ونه ویل؟ هغه هلک زه راو لیرلم ستاسې خپل زوی.

میرمن چیغې کړې:

- زما زوی؟ زه زوی نه لرم نو هغه هلک ستا زوی نه دی؟
- یه میرمنې هغه ستا زوی دی ستاسې فرمایش یې ماته ووايه ما هم خپل خدمت وکړ.

په بانک کې

یو ولس بجې او ۴۵ دقیقې وې چې د لندن د یوه بانک لوی سالون ته یوه د منځني عمر لرونکې ښځه راننوته، هغې د یوې ځانپخوا ته غرفې کړکۍ ته ځان ورساوو هماسې په چوپتیا سره یې صراف ته کاغذ ورکړ په کاغذ کې لیکلې ول:

«یو څه پیسې راکړه کنې فیر کوم» صراف یې له دې چې وارخطا شي ورو یې د هغې تر جملې لاندې ولیکل «په سترگو بس ډز مه کوه» ښځې په پټه خوله بل کاغذ هغه ته ورکړ په کاغذ کې لیکلې و:

«ډېر ښه فیر نه کوم خو ژر.»

په بانک کې چو پتیا خوره وه ، ټول په کار او راکړه ورکړه بوخت ول. د بانک د دروازې مخې ته پولیس په چورتونو کې لاهو.

صراف ښځې ته کاغذ ورنږدې کړ پکې لیکلې ول:

«ډېر وخت نه وې راغلي خیرت و؟»

ښځې پخپل جیب کې تومانچه له لاسه پرېښوده له دستکول څخه یې کتابچه راوايسته ، یوه پاڼه یې ترې پرې کړه ، په پاڼه

بيې وليکل: «کلي ته د خپلو خویندو کره تللې وم.» یولس بجې او ۴۹ دقیقې صراف بل کاغذ دهغې مخې ته ور وړاندې کړ پکې لیکلي ول: «نن تاسې ډیره ښکلې ښکارئ.»
ښځې ترې لاندې وليکل: «مننه مهربانی کوئ.»
صراف بیا وليکل: «لمسه کیان دې څنگه دي.»
ښځې وليکل: «مننه ښه دي.»

دغه لیک لیکل او جوړ په خیر څو دقیقې نور هم روان ول هغوی یو بل ته وليکل او ځواب یې واخیست.
په پای کې ښځې خپله تومانه په دستکول کې کېښوده له بانک ووتله کله چې هغه له لویې دروازې ووتله د دروازې پولیس هغه صراف ته ځان را ورساوه، ویې ویل:
- هغه ښځه بیا راغلي وه؟

- هو

- څه یې ویل؟

- د تل غوندي دق شوې وه غوښتل یې له چاسره خبرې وکړي او د زړه خواله وکړي.

د پیغام معجزه

یوه ورځ د خلکو یو استازی ایالتي صدر اعظم ته ورغی او د بیو له لوړوالي څخه یې هغه ته شکایت وکړ، ایالتي صدر اعظم ورته وویل:

تاسې پوهیږئ چې بیې ډیرې لوړې دي؟ ډیر ښه زه به سوداګرو ته یو پیغام صادر کړم، زه د اقتصاد پر اصولو او اداري تدبیرونو باور نه لرم، موږ د ګاندي په هېواد کې ژوند کوو زه په یوه پیغام سره د خلکو په زړونو کې ژور بدلون راوړم. زه پیغام ورکوم چې تجاران بیې را ټیټې کړي او لوړ اخلاق وښيي.

د صدر اعظم پیغام دراديو له لارې خپور شو په پیغام کې ویل شوي و چې د خوراکي موادو سوداګر دې لوړ اخلاق وښيي او قیمتونه دې را ټیټې کړي، خلک غریب دي باید له هغو سره مینه او خواخوږي وښودل شي.

پیغام عجیبه اغیزه لرله د ښار په سترو تجارتي ځایونو کې دغه پیغامونه تر سترگو کېدل: «پلورونکي لوړ اخلاق ښيي»

«زمور پر نسيب انسانيت او انسان دوستي ده» د خوراکي توکو په مغازو يې ليکلی ول: غنم په سل روپۍ. پيروونکي راتلل او لوستل يې خو باور يې نه کاوو، ترپرونه په دوه سوه روپۍ ول دوی به سترگې وموښلې بيا به يې ولوستل د باور کولو وړ نه و. پيروونکي په حيرانتيا وويل: - غنم سل روپۍ؟

- هو که مړ هم شم قيمته يې نه ورکوم لوړ اخلاق ماته دا سې حکم نه کوي.

پيروونکي په زاريو وويل:

- سبت جي ته و خدای په دوه سوه روپۍ يې راکړه بسخي مې دوه سوه روپۍ راکړې دي ، که په سل روپۍ يې را باندې خرڅ کړې ميرمن به مې وايي چې غلامې کړې ده.

يو بل پيروونکي گواښ وکړ:

- او هو سيته په خپل هميشني قيمت يې خرڅ کړه که ارزانه يې خرڅ کړې نس به دې خيرې کړم.

- ما مه ډاروه که ټوټه ټوټه مې هم کړې قيمته يې نه درکوم اخير لوړ اخلاق او بشريت ته درناوی ماته دا اجازه نه راکوي چې قيمته يې خرڅ کړم. په بله مغازه کې چې د چای له قطیو ډکه وه خلک را غونډه شوي ول او د دوکان ليکنې ته ځيړول. په قطیو د پخواني قيمت نيمايي قيمت ليکل شوی و خلکو چيغې وهلې:

- قوټي نيمايي دي که ډک وي نو ولې په نيمايي بيه؟

سپټ جواب ورکاوو:

- مهرباني وکړئ، وايې خلئ، نه تور بازار نه هم دوه چنده قيمت اخير اخلاق او انسانيت ماته امر کوي چې ارزانه يې خرڅ کړم.

د منځني عمر سړی د دوکان له مخې تېرېده، دوکاندار هغه تر لاس ونيو او دوکان ته يې راووست د منځني عمر سړي په نيولي آواز په زار يو وويل:

- سپټ جي ولې مې په خلکو کې بې عزته کوي درته ومې ويل چې تر لسم تاريخه ستا پور درکوم.

دکاندار په ډير ادب په مهرباني سره وويل:

- گرانه څه وايي؟ چا له تا پيسې غوښتي؟ ما ته خپل دوکان ته راوستې چې سودا واخلي، ځکه ومې ليدې چې شرمندوک تيريدې، هر شی دې چې په کار وي وايي خله هر وخت دې چې زړه وغوښتل پيسې راکړه راءه زما گرانه... د دوکان ټول مال تر تا قربان واخله... بوره کيلو په دوه روپۍ.

پيرودونکي هک پک شو شونډې يې و خوځيدې:
- دا څه وايي بوره کيلو په دوه روپۍ؟ تر پرونه په پنځه روپۍ وه... زه يې دو مره ارزانه نه اخلم.

سپټ په مهربانۍ سره وويل:
- واخله واخله پيسې د مياشتې په اخير کې راکړه زه دې نه پريږدم چې بې له بورې خپل کورته ولاړ شې، لوړ اخلاق او انسانيت ما ته حکم کوي چې په خپلو وطنوالو مهربانه واوسم.

سپټ له بورې ډک پاکټ په زور هغه ته ورکړ.
دوه ورځې وروسته ډيرو خلکو چې زياتره يې د دولت مامورين ول، مظاهري وکړې او شعاري ورکاوو:

سيمه ايز حکومت بيې را ټيټې کړې غواړي موب سپک کړي
 څه خيال يې کړی دی، موب سوالگر نه يو، موب هم وجدان لرو
 يا قيمتونه لوړ کړئ، که نه موب دکانونه ويجاروو.

د ما بنام خواته پر دوکانونو د ډبرو اورول پيل شول شعارونه
 هم تند شول. «خلک غواړي قيمتونه لوړ شي، مړه دې وي هغه
 کسان چې د خلکو د ارادې پر ضد عمل کوي»

بهرنيو ژورنالستانو دا بهير په دقت سره څاره، خوشيان په
 بشري تاريخ کې بې سابقې ول هغوی وليکل:

هغه عجيب هېواد چې د صدراعظم پيغام يې معجزه کوي،
 هر ځای خلک د بيو را ټيټېدل غواړي، دلته يې لوړول. خلک
 نه غواړي څه شي ارزانه واخلي.

کار خراب شوی و، د خلکو وکيلان لومړی وزير (صدر اعظم)
 ته ورغلل ويې ويل:

- بناغلی صدراعظم... بد حالت منځ ته راغلی، ماشومان

شيدې خوري بيرته يې قی کوي ځکه په شيدوکې هغه

بوره چې ارزانه اخيستل شوې اچوي، خلک چای

سوروي خو تر ستوني يې نه تيريزي ځکه چای ارزانه

اخلي. ماشومانو ته نوې جامې ور واغوندي بدن يې

تنه کي شي ځکه چې اوس خلک رخت ارزانه اخلي،

د کور ميرمنې ډوډۍ پخوي خو سر يې گرزني ځکه چې

غوري يې ارزانه اخیستي دي. د خدای لپاره يو څه
وکرئ موږ له دې جنجاله وژغورئ.

ايالتي صدراعظم د دغو خبرو له اوریدو وروسته وويل:
- مگر تاسې غوښتي ول چې سوداگرو او دوکاندارانو ته
پیغام واستوم هغوی اخلاق او بشر دوستي ته راوبولم
و مولیدل چې زما پیغام څومره اغیزمن و؟ ښه نو اوس
چې ټینګار کوئ پیغام به صحیح کړم.

بله ورځ له راډیو څخه نوی پیغام خپور شو:
صدر اعظم په خپل پیغام کې وويل:
- قدرمنو دوکاندارانو... تاسې زما په خبرو سم پوه نه
شوئ، زما مقصد عادي عالی اخلاق او انسان دوستي
نه وه بلکې دوکاندارانه انسان دوستي او لوړ اخلاق و.
پیغام ډیر ژر اغیزه وکړه ټول شیان بیرته خپل لومړي حالت ته
راوگرځېدل.

د یوې مینې داستان

کله مې چې هغه جگه او زړه وپرونکې نجلۍ چې د باسکتبالانو غوندي بنکارېده ولیدله، وارله واره پرې مین شوم. هغه د بدني روزنې او سپورټ بنوونکې وه. زه یې د خپلو شاگردانو د وړتیاوو لیدلو ته وربللی وم. له هغې ورځې وروسته مې کونښن کاوو هغه ډېره ووینم، هر ځل به مې چې لیدله، زړه به مې په ټوپو شو د هغې بنکلا به نشه کولم، ورځ په ورځ مې له هغې سره مینه زیاتېدله. یوه ورځ له دفتره راووتم کورته روان وم، په لاره مې د هغې د مینې په باب فکر کاوو. د هغې د لریا نجلۍ په باب چې د سپورټ معلمه وه او پخپله بنکلا یې زما آرام وړی و. په خپلو خیالونو کې لاهو وم. له یوې کوچې تېرېدم. چې یوه غښتلې لاس مې پر گریوان حس کړ، دغه غښتلې لاس له دیوال سره ونښلولم، د لاس خاوند ته مې پام شو یو بې ډوله او لنډه غرسړی و، چې په لیدو مې یې په زړه لږزه گلډه شوه. غټو لاسونو، گردې مخ او غوصه ناکې خپرې یې د سړي زړه چوو. په ډېره ویره په داسې حال کې چې لږزېدم، هغه ته مې وویل:

- تاسې څه کوئ؟

هغه بیا له دیوال سره ووهمله په هیبت ناک غږ یې وویل:

- پوهیږې که نه؟

په لږ زېږدلي غږ مې وویل:

- نه پوهېږم.

بې ډوله او غوصه ناک غاښونه یې وچپچل و یې ویل:

- اوس به پوه شې... ماته (پک سری) وایې. د قتل په جرم

بندي وم، پرون راخلاص شوم، اوس مې هم چې څوک

بد وایسي هغې دنیا ته یې لېږم.

له جیبه یې غټه چاره را وایسته، څوکه یې زما د پوزې مخې

ته وگډوله.

په لږ زېږدلي غږ مې وویل:

- نو ولې...؟ ما څه کړي دي، ما له تا سره څه بد کړي دي.

هیبتناک لنډ غږ وویل:

- ښه ده، چې بد دې نه دي کړي، کني اوس مې د دې

خبر و وخت هم نه درکاوو. ژر کوه پیسې دې راوباسه.

دومره ډار شوی وم، چې نه مې شوای کولای لاسونه مې جیب ته یوسم، هغه ځنډ ونه کړ پخپله یې دا کار وکړ، زما پیسې یې راویستې پخپل جیب کې یې کېښودې، په دې وخت کې زموږ ترڅنګ یو غږ راپورته شو:

– ولې د دغه بناغلي په جیب کې لاس وهې؟

د غږ خاوند یو پیاوړی شل کلن ځوان و. پک سړي وخنډل وې وویل:

– هېڅ، موږ پخواني ملګري یو، ټوکې موسره کولې.

غوښتل مې چیغې وکړم چې دغه احمق دروغ وایي، خود هغه په سترگو کې د قهر او غضب لمبو وډار کړم. فکر مې وکړ چې که د دغه ځوان زور په هغه ونه رسېږي، کار مې خراب دی، نو په ویره مې وویل:

– هو، ریښتیا وایي، موږ پخواني ملګري یو، ټوکې کوو، ټوکې.

ځوان په تعجب راته وکتل، وروسته پخپله لاره روان شو او له موږ لیرې شو، د پک سړي بیا پام شو، امر یې وکړ:

– ساعت دې راوباسه.

ما خپل ساعت هغه ته ورکړي، ساعت يې ور واخيست، ويې
نبورا وو، غوږته يې ونيو:

- گړخي... خراب خو نه دی؟ خو که خراب شي، يا
وروسته پاتې شي، يا مخکې ولاړ شي نو واي ستا په
حال. ولې دې د ساعت بنسټه گڼرالي کړې ده؟ احمقه
ساعت سم ساتلی نه شې.

بيا مو ترڅنگ غږ پورته شو:

- دلته څه خبره ده؟

و مې ليدل چې يو امنيتي کس زموږ خواته ولاړ دی. د هغه په
لېدو مې وغوښتل په پښو کې يې ورولوېږم، خو ما له دغه
ديو څخه وژغوري. خو بيا هم د دغه ځناور له سترگو د قهر
لمبې بادېدې، وډار شوم له ځانه سره مې وويل:

- اوس به مې دا ترې خلاص کړي، خو وروسته به دغه

سړی زما دښمن شي او وبه غواړي له ما غيچ واخلي
کار مې خراب دی، هر ډول چې وي هغه به يوه ورځ ما
يوازې پيدا کړي او حساب به راسره وکړي.

پک سړي بيا په ساختگي خدا وويل:

- څه نشته، مور دوه صميمي او نږدې دوستان يو له
ډيرې مودې وروسته مو سره ولېدل.

له دغو خبرو وروسته يې زما سر په دواړو غټو لاسونو ونيو
او څو واړه يې ښکل کړم، له مچو يې ډېر په عذاب شوم،
پخپل لاس مې خپل مخ پاک کړ، هغه سړي پوښتنه وکړه:
- نو ولې دې د هغه سړي ساعت ترې واخيست؟

پک سړي بې له دې چې ځان وبايلي و خندل ويې ويل:
- زما خپل ساعت و، له ده سره امانت و.

سړي ماته وکتل ويې ويل:
- رښتيا وايي؟

فکر مې وکړ دغه امنيتي کس به تل راسره نه وي، ښه به وي
چې دغه ځناورد ځان دښمن نه کړم، نو ومې ويل:
- هو، دده ساعت دی، له ماسره امانت و.

زما د جواب په وخت کې د پک سړي لاس په خپل جيب کې و،
زه پوهيدم چې د چرې لاستی کړپوي. هغه امنيتي کس ته
وويل چې ما ته يې ورور ويلي دي او سره وروڼه يو، امنيتي
کس سر وښوراوو، او ولاړ، بې رحمه سړی پاتې شو او زه. هغه
زما په لوتولو بيا پيل وکړ:

- بوټونه دې وباسه.

کله مې چې خپل نوي او قيمتي بوټونه وايستل، هغه ژر په پنبو کرل، خپل زاړه او څيري شوي بوټونه يې زما مخې ته راواچول چې په پنبو يې کړم.

په داسې يوه حالت کې مې د خپلې گرانې معشوقې بڼکلی او زړه وړونکی غږ واورېد. د هغې نجلۍ غږ چې څو ورځې کېدې چې پرې مين شوی وم، هماغه د سپورټ بڼوونکې.

- سلام گرانه، دلته څه کوي؟ لکه چې لاره مو يوه ده، څه چې څو.

پنبو مې سستي کوله، غوښتل مې روان شم، خو دغه سړي تر گريوان ونيولم او بېرته يې پخپل ځای مېخ کړم، محبوبې مې هغه ته بد بد وکتل، بې له ډاره يې ورته وويل:

- ولې د هغه خندا کېږي؟

پک سړي په غرور وويل:

- د تا غرض نشته بڼکلي زړکې، څه پخپل کار پسې دې ولاړه شه کنې معيوبه به دې کړم... هې... مې مورکده د بوټو بندونه مې وتره.

سره له دې چې ډېر شرمېدم، خو له ډاره مې اطاعت وکړ، د خپلو بوتونو تارونه مې چې اوس هغه په پښو کړي ول، وتړل. پک سړي ټیله کړم، چيغه یې وکړه:
- اوس دغه کوتره ماته راوړه.

ما د نجلی لاس ونيو چې د دې سړي امر پر ځای کړم، خو نجلی له خپل ځایه ونه خوځېده، پک سړی پخپله د نجلی خواته راغی، خپل لاس یې د هغې به خوا اوږد کړ په احمقانه خندا یې ورته وویل:

- څنگه کوترې... اجازه راکوې لږ ساعتتیری درسره وکړم؟

مخکې له دې چې لاس یې د نجلی بدن ته ورسېږي، زما محبوبې په یوه چټک حرکت سره پک سړی په ځمکه ووېشت هغه چې د داسې ضربې هیڅ انتظار نه درلود سخت ژوبل شو او چيغې یې پورته شوې. په سختۍ سره له ځمکې پورته شو بیا د نجلی په لوري ورغی.

- آخ... وای... ته ودرېږه... اوس به یې دروښیم.

نجلی په یوه چټک حرکت سره کلکه لغته وواهه او په ځمکه ولوید. لکه مار له ډېره درده سره واوښت.

پک سري خو ځله کونښن وکړ چې له ځمکې راپورته شي، خو په دغه کاري ضربې له پښو ولویده.

نجلی بې له دې چې ماته وگوري پخپله مخه ولاړه، له هغې ورځې وروسته مې چې هر وخت خپله محبوبه وینم، خپله لاره بدلوم، چې ورسره مخامخ نه شم، فکر کوی چې له شرمه دا کار کوم؟

بیخي له شرمه نه ده، تاسې یې تصور کړئ که له هغې سره واده وکړم او په یوه ښکلې او لمړینه ورځ په ما غوصه شي، زما به څه حال وي؟

نوښت

په کوټه کې مې یوه کونج ته چپرکت او په بل کونج کې الماری ایښې وه البته د کوټې په منځ کې مې میز ایښی و. دغه حالت بالاخره زه زړه نیولی او خواشینی کړم، پریکړه مې وکړه نوښت وکړم، چپرکت مې د الماری پرځای او الماری مې د چپرکت پرځای کېښوده. خو ورځې د دغه بدلون بوی مست کړی و.

په پای کې مې دې حالت هم زړه وواهه، له یو څه وخت وروسته مې حس کړه چې زړه مې تنگ شوی دی، اصلاً میز او د هغه ځای خواشینی کړی و... ولې نو میز د کوټې په منځ کې وي؟ خپل چپرکت مې د میز پر ځای د کوټې په منځ کې کېښود، دغه حالت مې په زړه او دماغ کې نوی والی راووست. سره له دې چې دغه بدلون ستونزې لرلې، مثلاً زه چې د کوټې په منځ کې ویده کېدم، دیوال ته له مخ اړولو بې برخې شوم هغه څه چې ډېره مینه مې ورسره لرله خو په هر حال دا چې ما غوښتل نوښت وکړم دغه حالت مې ومانه له یو څه وخت وروسته مې حس کړه چې دې حالت مې زړه وهلی دی.

الماری مې د کوټې په منځ کې کېښوده او چپرکت مې د الماری ځای ته یووړ. یو رادیکال حالت منځ ته راغی، یو څه وخت تیر شو.

آخ د وخت تېرېدل سړی څومره بدلوي. د کوټې په منځ کې الماری پرته له دې چې په کوټه کې زما د عادي تگ را تگ خنډ کېدله، زړه مې یې راوواهه، هر څومره چې دغه حالت نوی او ټیپیک ښکارېده، خو بیا هم زړه تنګونکی و... بیا مې هم باید یو رادیکال بدلون راوستی وای. جدي پریکړه مې وکړه داسې انقلاب راولم چې خپله ما هک پک کړي. په دې توګه مې د ناراحتي احساس له منځه یووړ.

نیت مې وکړ له الماری څخه چې د کوټې په منځ کې وه د خوب د ځای کار واخلم، د الماری په منځ کې په خوب کولو مې پیل وکړ. پاتې دې نه وي چې په الماری کې د اړتیا وړشيان مې د چپرکت پر سر کېښودل، هغه څوک چې تراوسه په الماری کې نه وي ویده شوی، نه شي کولای تصور کړي چې دا څومره ستونزمن کار دی. د ملا له درد او د عضلاتو له درد پرته په سلګونو نور رنځونه لري. د الماری په منځ کې خفه کوونکې هوا ته طاقت نه کېده.

په هغه حالت کې چې زه وم د وخت تېرېدل چې زړه مې ووهي لازم نه ول، له څو ورځو وروسته په یوه نیمه شپه کې په داسې

حالت کې چې د بدن هر بند مې خوږېده له الماری څخه
راووتم.

او په چپرکت پریووتم، پوره درې شواروزه لکه مړی پروت او
ویده وم.

څنگه چې راوینس شوم، بیا مې الماری یوې خوا او چپرکت
بلې خواته کېښودل، او میزمې د کوټې په منځ کې کېښود.
هر وخت چې ستړی شم او وغواړم نوبت وکړم، هغه ستونزې
چې ومې لیدلې رایادوم، بېرته کرار کېنم.

د ورې د ماکولاتو معتمد

یوه ورځ یو ځیرک سپری د معتمد په بست کې مقرر شو. هغه یوې دولتي ورې ته د ماکولاتو د حواله کولو معتمد و. له یوه څه وخت وروسته هغه له هغو موادو څخه چې ورې (کیک) ته یې حواله کول دومره پیسې ووهلې، چې د مرمرو یوه بسکلی مانی یې ځانته پرې جوړه کړه. خلک حیران شول، چا له هغه وپوښتل:

– او کور گډې... دا مانی دې په څه شي جوړه کړه؟

هغه سترگه ووهله ویې ویل:

– اخیرزه د ورې د ماکولاتو معتمد یم.

هغه بل پوښتنه وکړه:

– نو ورې خو یو ډیر کوچنی حیوان دی، څومره خوراک

لري؟

معتمد وخنډل ویې ویل:

- افسوس چې زه د یوې ورېږې د ماکولاتو د حواله کولو
دنده لرم کڼې د ځان لپاره به مې اووه د مرمرو مانۍ
جوړې کړې وې.

له هغې ورځې راهیسې ټول کونښن کوي چې د یوې دولتي
ورېږې د ماکولاتو د حواله کولو مامور مقرر شي.

حیرانوونکې مېوه

د رويسلاف په نامه يوه خره يوه ورځ له يوې ښکلي کليوالي نجلۍ سره د خپل څښتن پتې خبرې واورېدې، څښتن يې هغې نجلۍ ته ويل:

– کلي ته نږدې په دغه ځنگله کې تروني لاندې يو بوټی دی، چې حیرانوونکې مېوه لري، که يوه شپه له ما سره هلته ولاړه شي زه به هغه حیرانوونکې مېوه تاته درکړم

خره د دغه راز په اورېدو سره له ډيرې خوشالي خپل غوږونه سره وټکول، خو ځان يې ناخبره وچاوو. د شپې چې ټول ویده ول هغه ځان خړې ته چې مارگيتا نومېده ورساوو، د حیرانوونکې ميوې کيسه يې ورته وکړه. خراو خره له تبيلې راووتل او د ځنگله په لوري روان شول.

هغوي اصلي ځای ته ورسېدل، خو بوټي او حیرانوونکې مېوه نه وه. په لاره کې خره د دې لپاره چې مارگيتا خفه نه شي او

دی ملامت نه کړي، مارگریتا ته یې وړاندیز وکړ چې له ده سره
 واده وکړي.
 اخلاقي پایله:
 که بنځې ته کم راغلي، باید ژر تر ژره ورسره واده وکړي.

سمپوزیم

یوه ورځ د پکالبيکوکا په نوم ښار کې یو سمپوزیم جوړ شوی و چې موضوع یې «د جادويي هېندارو معجزه» وه.

له پرانیستونکې وینا وروسته د ښار د والي پوهاندې بارباينرا وینا پیل شوه.

پوهاندې د امزونو د قبیلو د حیرانوونکو مسئلو او له هېندارو څخه د هغوی د گټې اخیستنې په اړه رڼا واچوله. دې وویل چې د امزون قبایلو له ځانگړو هېندارو څخه په گټې اخیستنې سره خپل دښمنان رندول او وروسته به یې په ډېر آساني نیول.

دویم ویناکوونکي پوهاند پيانو لوچشقورت له تاریخ څخه مخکې د جادويي هېندارو د رول په اړه خبرې وکړې.

البته هغه څه یې چې د هېندارو او لویو حیواناتو دینوزاورونو چې له تاریخ د مخه یې ژوند کاوو، وویل ټول پرې قانع نه شول.

د هغه د وینا په اتم ساعت آن شو تنه پروفیسوران ویده ول. هغه له تاریخ څخه د مخکې انسانانو په باره کې خبرې وکړې.

بناغلي كورازون ته ورکړه. او د هغه کشف يې د نورو
ترکشف لوړ اعلان کړ.

څنگه مرکه کوو؟

موږ ژورنالستان همدا چې واورو فلانی نامتو بهرنی هسپانیا ته راغلی دی، ژر تر ژره ځان د هغه د اوسېدو هوټل ته رسوو، په زرو نیرنگونو او چلونو ځان د هغه کوټې ته وررسوو، صبر کوو چې له تشنابه راووزي، هغه وخت خپله لومړۍ پوښتنه طرحه کوو:

– آیا ریښتیا د هیبرید ټاپو وزمه د نړۍ تر ټولو ښکلې سیمه ده؟

بهرني سړي پخپله ژبه راته غورېږي:
– ارتو!... مي سنو... بامبو... تاكو... بوم.

او دا چې موږ هم د هغه په ژبه نه پوهېږو، سمدلاسه د هغه ځواب څنگه مو چې «درک» کړی یاد دښت کوو، بیا پوښتنه کوو:

– ستاسې په نظر زموږ ښکلې هېواد هسپانیا څنگه ځای دی؟

او هغه ځواب راکوي:

- تاتو... پاتی... گولي... مولي...

او مورږ «پوهېږو» چې مثلاً وايي «ډېر خوښ يم چې د هسپانيا

بنکلي خاورې ته راغلی يم»

وروسته پوښتنه کوو:

- له هسپانيا څخه ستاسې خوږه خاطره کومه ده؟

بهرنی وگړی بيا پيل کوي:

- ټکونیا ایلخی نیا... تیمپا... تیمپا.

طبیعی ده چې مورږ د هغه د لاسونو له حرکتو پوهېږو چې

وايي:

- په لومړي گام کې ستاسې د افسانوي او میلمه پالې

خاورې بنکلي خلک، سړی په هسپانيا مینوي، زه د

هسپانيا په بنکلا کې لاهویم.

وروسته له هغه خپله ډېره په زړه پورې ژورنالستیکه پوښتنه

کوو:

- آیا ستاسو لپاره چې له یوې سړې سیمې څخه راغلي

یاست د هسپانيا تود لمر او شین آسمان حیرانوونکی

نه دی؟

هغه وايي:

- گوري، گوري

او مورږ پوهېږو چې د دوی په ژبه کې «گوري» هو ته وايي،
طبيعي ده چې بل پوښتنه مو داده:

- ستاسې لپاره د هسپانيې کومه برخه ډېره په زړه پورې

ده؟

هغه څه چې دی وايي مورږ ته لاند مخه معلوم دي.
لکه سویس او د اروپا اندلس او گاليسيا مشهور ځايونه په
هسپانيا کې د بهرنيانو د پام وړ دي. خو کيدای شي دغه
سيمې بهرنيان په نورو نومونو وپېژني. په هر حال مورږ د هغه
مقصد درک کړی دی.

له دغو خبرو اترو وروسته د بهرني سړي څو ناست، ولاړ او
پراته عکسونه اخلو او خدای پاماني ورسره کوو. البته په پای
کې هغه بيا «کومبو، نانگو... سویسو موسيو» وايي، چې هر
احمق کولای شي د هغه مقصد درک کړي، يعنې خوښ يم چې
له ماسره مو مرکه وکړه، د هسپانيې هېواد په دې وروستيو
کې ډېر پرمختگ کړی دی.

او مسوؤل مدير زموږ د مرکې په لېدو سره پخپل پوست کې
نه ځانېږي. په تېره چې مرکه ډېره دقيقه او مستنده او له

عکسونو سره مل ده. نامتو بهرني سړي څه بڼه خندلي او څنگه
يې له خوښۍ غاښونه معلومېږي.

لنډ لیکنه ستونزمنه ده

مقاله لیکونکی د ورځپاڼې د مسوول مدیر دفتر ته ورغی
ویې ویل:

- په زړه پورې موضوع لرم، غواړم د هغې په هکله درته
ولیکم.

یوازې غواړم پوښتنه وکړو چې څو مخه وي؟ اوه مخه سمه
ده؟ درې ورځې وروسته مقاله بشپړوم.
مسوؤل مدیر هغه ته وکتل ویې ویل:

- البته ستاسې مقالې ته اړتیا لرو. خود مخونو د کچې
په باره کې باید خبرې وکړو.

- کمې وي که زیاتې؟

مسوؤل مدیر وویل:

- فکر کوم د دريو مخونو لپاره ځای لرو. هو په دريو
مخونو کې یې ولیکئ.

مقاله ليکونکي په ناراحتي وويل:

- تاسې زه په يوه ستونزمن حالت کې اچولی يم.

مسوؤل مدير وويل:

- ډېر ښه ده، چې د سړي مقاله لنډه وي. او هغه ولولي

داسې نه چې اوږده وي او سرسري ترې تېر شي.

مقاله ليکونکي وويل:

- هو پوهېږم، په دې هم پوهېږم، چې لنډ ليکنه د نبوغ

خورده.

- هو... بيخي سمه ده.

- ښه نو درې مخه وي؟ ښه په دريو مخونو کې يې ليکم،

سره له دې چې سخت کار دی، يوه موضوع په لنډ ډول

ليکل آسانه کار نه دی. چې داسې ده نو په څلورو

اوونيو کې مقاله بشپړوم، او تا ته يې راوړم.

دموگراسي بنده

د هغه له راتلو مخکې يې په باره کې په ډېرو شيانو پوهېدم. هغه په امريکا کې ۶ کاله زده کړې کړې وې، مور په دې ډېر نازيدو چې له داسې يو شخص سره به وينو. د خپلو پخوانيو معلوماتو له مخې مې پخپل ذهن کې له هغه نه د فزيک بنوونکي جوړ کړی و، خو کله مې چې وليد پوه شوم چې تيروتي يم، ځکه چې زموږ ټولو ۲۰ کسو تصوراتو هغه څنگه چې و هغسې نه و، تصوير کړی.

کله چې په لومړۍ ورځ ټولگي ته راغی ۵ کسه شاگردان يې له خپلو ځايونو راجگ کړل پوښتنې يې ترې وکړې. هغه پنځه واړه د ټولگي منځني او نلايقه شاگردان ول، ويې ويل:

– قربان دلته يې درس نه دی ورکړی.

– چا موږ ته څه نه دي رازده کړي.

زموږ نوي بنوونکي له ساړه اسويلي وروسته وويل:

- عجيبه ده، څنگه تاسې تر دې ټولگې را رسيدلي
ياست؟

د نوي ښوونکي دې خبرې حسن کچالو خواشيني کړ، ويې
ويل:

- خو قربان تاسې سوالونه له داسې ځايه انتخاب کړي
دي، چې موږ هېڅ نه دي لوستي.

نوي معلم نوري ته مخ ورواړاوو، ويې ويل:
- مهرباني وکړئ، تاسې راشئ.

نوري چې د داسې يوه کار تمه نه لرله، په کړاو د تختې مخې
ته ودرېد، زموږ نوي ښوونکي وپوښت:

- تاسې چې د ښوونځي له دورې د فزيک په باره کې چې
په هر څه پوهيږئ، راته ويې وياست.

نوري يوازې وکړای شوای چې د فزيک نوم واخلي، وروسته
له هغه يې رنگ والوت، چوپ ودرېد.

زموږ نوي ښوونکي د فزيک له درس ورکولو پرته بله علاقه
هم لرله او هغه داوه چې په هر شکل کېرې د فزيک تر څنگ
موږ ته د دموکراسي درس هم راکړي. ښه مې ياد دي لا تر هغه

وخته چا د دموکراسي نوم هم نه و، اوربدلی، لا زمور د هېواد
روبنفکرو هڅه کوله چې دویتامینونو نومونه زده کړي...!
البته دا خبره مې ځکه وکړه چې پوه شی دموکراسي د
ویتامینونو له راتلو کلونه وروسته زمور هېواد ته راغله...!
مور د خپل نوي بنوونکي نوم ځکه دموکراسي ایښی و، چې د
فزيک د ساعت نیم وخت يې دموکراسي ته ځانگړی کړی و،
ده هېڅ وخت نه غوښتل له امریکا او د هغې له دموکراسي
څخه سترگې پټې کړي.

مور ۲۰ کسه په هغه تحصیلي کال په فزيک پوه نه شوو، په
دموکراسي دوامره پوه شوو، چې پخوا به مویو بل ته آهای،
آو، اوهو غږ کاوو اوس ورته بناغلی او قربان غږ کوو. بله دا
چې د درس په وخت کې د ټولگي کړکۍ او دروازه خلاصې
پرېږدو! د فزيک د درس په وخت کې به يې د دموکراسي له
خاطره ویل:

- بناغلو که هوا توده وي، کړکۍ به پرانیزو؟

او هغه وخت و، چې د ۲۰ کسو شاگردانو گډ آواز پورته کېده:

- خلاصې به يې کړو قربان... خلاصې به يې کړو.

خو زیاتره وخت به د ټولگي له پایه چينغې را پورته کېدې:

- بندې يې کړئ قربان... بندې کړئ.

او په دې پسې به زموږ په ټولگي کې د دموکراسي گډوډي پيلیده:

- قربان خلاصې يې کړئ.

- قربان بندي يې کړئ.

- گرمي پاڅه کړو.

- له يخني سټ شوو.

نوري او شوکت رخت مينځونکي به تل د دغې دموکراسي په مخالف لوري کې ول.

شوکت به که نن ويل دروازه يا کړکۍ خلاصې کړئ سبا به يې د دې عکس کار کاوو، نوري به يې له دې چې کوم پروگرام ولري ده په مخالف لوري کې ولاړو.

خو کله کله به بيا دغه دواړه سره جوړ شول، په گرمي کې به يې دروازه او کړکۍ بندولې او په يخني کې به يې خلاصې پرېښودې.

د دروازي او کړکيو د خلاصولو يا تړلو لاندې به د ټولگي نيم وخت نيو. که به هلکان چوپ ول، نو د دموکراسي له خاطرې به يې ويل:

- هیله کوم یو تن شاگرد دې د هغو کسانو په استازیتوب چې د کرکیو د خلاصولو پلویان دي، ودرېږي او په دې موضوع دې رڼا واچوي.

دلته وه چې دموکراسي به شروع کېده او د غوصې په وخت کې به مویو بل ته د خره او ... خطاب کاوو، ده به ویل:

- ښاغلو په دموکراسي کې خر او داسې شيان نه لرو، ښه ده چې یو بل ته ښاغلی وواياست.

هغه خو خو واره مور ته د انصیحت کړی و. مور به هم په عادي حالاتو کې یو بل ښاغلی محمد، ښاغلی احمد، ښاغلی حسن او ښاغلی حسین بلل. خو که به په قهر کېدو نو دوستان به مو د خره له لقبه نه محرومول.

مور به کله چې پوهېدو چې ښاغلی بهجت له ټولګي وتلی، له شا به مو چينغې پسې وهلې:

- ژوندي دې وي دموکراسي.

زموږ د فزيک درس پر هغه کال دا ډول تېر شو او بهجت ډاډه و، چې دموکراسي يې مور ته په ښه ډول راښودلې ده.

ښاغلي بهجت غوښتل خپل دغه برياليتوب د ليسي غټانو ته هم وښيي، له ورځو څخه يوه ورځ يې وويل:

- هلکانو ځانونه تيار کړي د شنبې په ورځ غواړم په لوی
سالون کې د دموکراسي په اړه سيمينار ورکړم، تاسې
بايد هلته په بڼه ډول ترې دفاع وکړي.

زموږ په ټولگي کې درې ډلې د علم په زده کړه بوختې وې، د
بهجت په وړاندیز د هرې ډلې تکړه کسان د دې کار لپاره
وگومارل شول.

د شنبې په ورځ ټول شاگردان سالون ته راغلو، بناغلي بهجت
زموږ د لیسې له ښوونکو او زده کوونکو پرته خپل ملگري او
د نورو ښوونځيو ښوونکی هم راوستي ول، د بناغلي د
میلمنو شمېر ۵۰۰ ته رسېده.

نوري او شوکت رخت مينځونکي د سالون په دواړو خواوو
کې مورچلونه نيولي ول. تور احمد او محمد موش گير هم
خپل پلويان راټول کړي ول، د سالون په يوه کونج کې په
انتظار ناست ول، ټول کارونه جوړ شوي ول.

په دغه سالون کې چوپتيا خوره وه، زما په گومان د لیسې په
ټول تاريخ کې دا لومړۍ ورځ وه، چې سالون يې داسې بې غږه
غوږه و.

له لږ ځنډ وروسته بناغلي بهجت تريبون ته ولاړ او دا مرگونې
چوپتيا يې ماته کړه. بناغلي بهجت د دموکراسي او دهغې د
گټو، دموکراسي او ښوونه او روزنه، دموکراسي او د

امریکایي ټولني پرمختگ، دموکراسي او د بدن روغتيا په اړه اوږدې خبرې وکړې وې ويل:

- گرانو دوستانو اوس ستاسې پام د لیسې د دوو ډلو زده کوونکو جروب بحث ته چې دموکراسي یې په ښه ډول زده کړې راگرځوم

نوري په څنگ ووهلم پوښتنه یې وکړه:
- او هو... ته د کومې خوا یې؟

- زه د هغو کسانو پلوی یم چې وایي خلاصې دې وي.

- ډېر ښه چې هیر دې نه شي... د خپل څنگ کس ته دې هم ووايه چې ځان ورک نه کړي.

مور بېخي تیار و او ښه پوهېدو چې د دغه بحث له جوړېدو د ښاغلي بهجت مقصد دا دی چې د لیسې مدیر وپوهوي، ځکه مدیر له دموکراسي او دې ډول کلیمو سره جوړ نه و.

البته په دې خبره هغه وخت پوه شوي و، چې څو ځله مو د مدیر آواز له ادارې څخه اوریدلی و، چې ویل یې:

- بابا دموکراسي لا څه گندگي ده؟

اوريدلي مودل، چې يو ځل بناغلي بهجت په غوصه له ټولگي ووت، مور ټولو چيغې کړې:
- ژوندی دې وي دموکراسي.

بناغلي ستاسې سترگې دې بده ورځ و نه ويني لا خو ثانيې تيرې نه وې چې بناغلی مدير په قهر ټولگي ته رانتوت، نوري يې کلکه لغته وواهه، خو نوري چې د مدير څلور برابره وزن درلود د دموکراسي د نه فتح کېدونکې کلا په څېر پخپل ځای ټينگ ولاړ و، يوازې بناغلی مدير درې څلور قدمه شاته ولاړ، له دېوال سره سخت ولگيده.

بناغلی مدير داخل د شوکت رخت مينځونکی خواته ورغی چې هغه تر خپلو لغتو لاندې کړي، خو وار له واره يې پام شو چې شوکت تر نوري کم نه دی، نو د خپلې غوصې د تسکين لپاره د يو بل کمزوري شاگرد په لټه کې شو دغه بدمرغي زما مړه مورک په برخه شوه.

مدير وهلم او ما سورې وهلي:

- بناغلي مدير په خدای زه نه وم، زه په دموکراسي له خلاصولو بندولو پرته په بل څه نه يم پوه شوی.

دوو دريو بنوونکو ايله بيله ترې خلاص کړم. پخپلو غورږو مې واورېدل چې مدير ويل:

- زموږ د بيگناه شاگردانو فکرونه مسموموي.

د دغو جريانونو به ليدو پوهيدو چې د مدير او بناغلي بهجت تر منځ په پټه او بنکاره سره جگړه روانه ده. موږ ښه پوهېدو چې په پای کې يو د دې سرې جگړې گټونکی دی.

خو زه مو ډېر غوښتل چې بناغلی بهجت بريالی شي، ځکه که هغه بريالی شي نور ښوونکي هم د ده په پله ځي او ټول تعليمي کال به مو د کړکيو په خلاصولو او تړلو تېر شي. بناغلي بهجت له وينا وروسته يو سپين ږيري تريون ته بوت، ترې ويې غوښتل چې د بحث وړ موضوع غوره کړي. سپين ږيري موږ ته مخ راواړاوو ويې ويل:

- زامنو تاسې نه دې اوريدلي چې وايي سليم عقل په روغ بدن کې وي. دغه حکيماڼه خبره يوه يوناني ستر سړي کړې ده، اوس له تاسې غواړم په دې اړه بحث وکړئ چې دا خبره سمه ده که غلطه.

بناغلي بهجت له سپين ږيري مننه وکړه و موږ ته يې مخ راواړاوو، ويې ويل:

- هيله کوم د هغو کسانو استازي چې وايي دا خبره سمه ده اود هغو کسانو استازي دي چې وايي دغه خبره

سمه نه ده تربیون ته راشي، هر یو دې د بل د نظر په ردولو سره خپل دلیلونه ووايي، البته دغه بحث د دموکراسي په چوکاټ کې په آزاد ډول ترسره کېږي.

لکه څنگه مې چې د مخه له خپلو دوستانو سره خبرې کړې وې، په لوړ آواز مې چیغې کړې:
- اجازه راکړئ چې خلاصې یې کړو.

- حاضر کسان زموږ په خبرو پوه نه شول، د پلان له مخې باید مقابل لوري هم چیغې کړې وای.

- اجازه راکړئ چې بندې یې کړو.

موږ په دا یوه کال د فزیک په درس کې د دموکراسي په هکله ایله د کړکیو خلاصول او تړل زده کړي ول.
بیا مې چیغه کړه:
- خلاصې یې کړو.

زما له اوازه وروسته، یوه وحشتناکه چیغه را پورته شوه:
- وایم ترویی...

له دې غږ وروسته د هلکانو کنونکې چیغې آسمان ته پورته

- خلاصو ويې.

- ترو ويې.

بناغلي بهجت متوجه شوى و، چې لومړى چيغه ما پورته كړې، راته ويې ويل:

- اوس نو تربيون ته راشه او په دې اړه خپل نظر څرگند كړه.

ما چې د مخه دا نه وه سنجولې زړه نا زړه تربيون ته ولاړم. بناغلي بهجت وپوښتم:

- بناغلي اكبره ستاسې په آند آيا سليم عقل په سالم بدن كې دى؟

- قربان اجازه راكړئ خلاصې يې كړو.

ما لا دا خبره پاى ته نه وه رسولې، چې د كړكيو د تړلو پلويانو چيغې كړې:

بناغلو اجازه راكړئ بندي يې كړو. بناغلي بهجت په ناراحتي وويل:

- بناغلي اكبر پوښتنې ته ځواب وركړئ آيا سليم عقل په سالم بدن كې دى؟ زه د دې پوښتنې په مقابل كې

بيخې هک پک وم، دا نورو پخپلو منځوکې خبرې
کولې، تر څو چې يو چاغ سپرې د هغوی له مينځه
راپورته شو، وې ويل:

- بې له شکه د هر چا لپاره لومړی روغ بدن ضرور دی،
ځکه د يو ناروغ کس...

يوه بل د دغه سپرې خبره پرې کړه، وې ويل:

- که ستاسې خبره سمه وي نو بيا بايد دا د غېرې نيولو
او تورې وهلو ټول اتلان پوهان او پروفیسوران وای.

د کنفرانس گډونوال هم زموږ د ټولگيو الو غونډې له يو بل
سره په ناندريو ول. بناغلي بهجت بيا له ما وغوښتل چې خپل
نظر څرگند کړم.

له ناچارۍ مې وويل:

- قربان څو شېبې د مخه مې وويل چې زما په عقیده
بايد کړکۍ خلاصې کړو.

په بناغلي بهجت مړې خولې راماتې وې، نه يې شوای کولای
د کړکيو د ترلو خلاصولو موضوع له نوې طرحه شوې موضوع
څخه بېله کړي، ما هم له وخته گټه واخيسته پسې زياته مې

- دا چې اوس د پسرلي موسم دی د هوا د تودوخې له امله مجبور یو کړکۍ خلاصې کړو. البته آزادي هوا ته اړتیا لرو او ستاسې په اجازه به یې خلاصې کړو.

بناغلي بهجت د کړکیو د تړلو د پلویانو استازی احضار کړ، هغه بناغلي صمد و، صمد چې د تریبون شاته ودرېد، وې ویل:

- زه د اکبري له نظر سره بیخي مخالف یم.

بناغلي بهجت سوکه وویل:

- بناغلی صمد تاسې بڼه پوهېږئ چې په دموکراسي کې اکبري نه لرو، بڼه به وي هغه ته د بناغلي اکبر خطاب وکړې.

- ډېر بڼه خو زه له دغه بناغلي هلکي سره په یوه نظر نه یم.

ما په غوصه وویل:

- صمد جانه له خولې سره دې پام کوه، خپله خبره وپیژنه، زه خپل نوم لرم او نوم مې هلکي نه دی.

بناغلي بهجت وویل:

- بناغلی اکبر! صمد جان مه وایه بناغلی صمد و وایه.
- بنه بناغلی یې بنیاده صمده، ته له ما سره مخالف یې؟

بناغلي بهجت وویل:

- داسې مه ورته وایه، دا دموکراسي د اصولو مخالف کار دی.

په دې وخت کې گډون وال هم په دوو ډلو ووېشل شول، یوې ډلې د سلیم عقل او دې بلې ډلې د روغ بدن پلوي کوله، په دې ډول په سالون کې د دوو موضوعگانو په اړه بحث پیل شو. په داسې حال کې چې موږ د کرکیو د پرانستلو او تړلو پر سر جنجال جوړ کړی و، دا نورو د سلیم عقل او سالم بدن خبره سره اړوله راپوله، ترڅو یې چې ستوني ورسره مرسته کوله، چیغې یې وهلې.

بناغلي نوري چیغې وهلې:

- باید خلاصې یې کړو.

تور حلمي نارې کړې:

- باید و یې تړو.

دموکراسي بهجت چې د گډونوالو د چیغو او نارو به منع کې

هک حیران ولاړ و، له صمده وپوښتل:

- ولې باید کړکۍ وتړو؟

د صمد چې څه په نظر ورتلل اود کړکیو د تړلو لپاره یې لازم بلل د فزیک ښوونکي ته یې وویل.
دغه دموکراتیک بحث او جنجال اوج ته رسیدلی و.
ما په زوره چیغې کړې:
- آهای خره حلمیه ولې ولاړ یې؟

خو بېرته ژر را به هوښ شوم، پام مې شو چې د دموکراسي له اصولو څومره لیرې شوی یم. تور حلمي یې له دې چې پوه شي، زه له خپلې خبرې پښېمانه یم، زما گریوان یې ونيو، چیغې یې کړې:
- خر پخپله یې، خر ستا پلار...

په یوه شېبه کې د لیسې تالار د تن په تن جگړې په صحنه بدل شو، تر څو مو چې کولای شوای یو بل مو په څپېرو او سوکانو ووهل. د خدای شکر دی چې رخت مینځونکي شوکت او نوري منځگړتوب وکړ او زموږ جنجال یې پای ته ورساوو. د خلاصو کړکیو پلویانو په زوټه زوټه چیغې وهلې او د کړکیو د خلاصی پرېښودو جدي غوښتنه یې کوله او د کړکیو د تړلو پلویانو پخپله غوښتنه ټینگار کاوو.

د نورو راغلو حالت هم ترموږ بڼه نه و، نارو سوږو يې غوږونه
کنوول. ترڅو چې زموږ د مدير بوږنووکې غږ چې تر هغه وخته
موله هغه داسې اواز نه و، اوريدلی زموږ غوږو ته راوړسېد.
مدير وروسته له هغه چې موږ ته بڼکته پورته وکتل ما ته
وويل:

- بڼه دلته څه خبره ده؟

بناغلی بهجت چې کړتۍ يې چرموړل شوې او کميس يې
خيري شوی و، په يوه کونج کې ولاړ و او څه يې نه ويل. د
ليسي تالار يوه سوځېدلې ځای ته پاته کېده، ما چې د ويلو
لپاره څه نه لرل، يوازي مې وکړای شول ووایم:
- قربان، تور حلم، قربان رخت مينځونکی شوکت
قربان...

بڼه مې په ياد دي چې په دې وخت کې مې د ليسي د مدير په
جانانه خپېره په سترگو توره شپه شوه. له هغه وروسته بهجت
بلې ليسي ته تبديل شو، کارونه خپل عادي حالت ته را
وگرځېدل.

له هغې ورځې وروسته چې مدير ټولگي ته راننوزي، چې
کړکۍ خلاصې وويني، چيغې کړي:
- دموکراسي بنده، کړکۍ وتړئ.

او هر وخت يې چې بندي وويني د «دموکراسي بنده» جملې په
ويلو سره يې د پرانستلو امر کوي.

اوس بناغلي صمد، تور حلمی، رخت مينځونکي شوکت او
بناغلي نوري زموږ د هېواد له مشهورو سياستوالو څخه دي،
تاسې هغوی بڼه پېژنئ، ما يې په دې مقاله کې نومونه بدل
کړل.

خو په دې منځ کې زه هيڅ شی هم نه شوم. خو ورځې مخکې مې
په واک کې بناغلی بهجت وليد، له جوړ په خیر وروسته مې د
تېر وخت په باب ترې وپوښتل. د هغه اصلاً څه په یاد نه ول،
يوازې په نيولې غږ يې وويل:

-دغه هېواد او ملت تر هر څه رومي د دموکراسي بڼې
روزنې ته اړتيا لري.

د واپ قانون

سويې لېوه د مندې يوې سيالۍ ته راوباله، طبيعي ده چې د
مندو دغه سيالي سويې وگتله.

چې بېرته راتلل لېوه سويې خبرو کولو ته راوباله:

- ته ډاډه يې چې زه نه شم کولای تا وخورم.

- نن زرززه ډاډه نه يم...

- ډېر بڼه

او لېوه سويه وخوره.

اخلاقي پايله:

له پرمختگ مخکې د ځان د روغتيا پام ساتئ.

د اهم ګټه نلري

په ځنگله کې مې چکر واهه او په خپلو خيالانو کې لاهو وم،
خومره خوند به وکړي چې يوه سويه ووينم او په خپل خورجين
کې يې واچوم. عجيبه دا وه چې و مې ليدل د يوې سويې د
پنبو نښې دي له ځانه سره مې وويل:

«دومره په زړه پورې شی، خو هم نه دي. کېدای شي په کومه
لاره چې تللې بېرته راشي.» يو وار مې وليدل چې خو سويې له
يوې کوچنۍ غونډۍ ټوپ کړل بيا مې له ځانه سره فکر وکړ:
«راگر څېدل يې د خوله سوځونکي آتش غونډې نه دي، چې
مرچل ته شم را نه ورک کېږي، اصلاً دغه واټن د ويشتلو لپاره
مناسب نه دی، بيا که...»

سم په همدې شيبه کې سويې په خو ټوپونو ځان زما د پنبو
خواته راوړساوو.

له ځانه سره مې وويل:

«عجيبه بې ډوله حيوان دی، که د سړي تر سر لاندې هم راشي،
ګټه نه لري. لکه ما چې رابللې وي، چې دلته راشي؛ نه هيڅ
ګټه نه لري، که ويې ولم، پوستکي يې ټوټه ټوټه کېږي.»

پښه مې پرځمکه ووهله په سويې مې چيغې کړې:
- ځه، منډې کړه، ورکه شه!

سويې هغې خواته ټوپ کړل، بيا په ټوپونو شو، او ولس اته
لس متره ولاړ، نيغ پخپل ځای ودرېده.
له ځانه سره مې وويل:

«داسې هم گټه نه لري، واوره هم سپينه ده، او سويې هم د
اردل غواړي ورنږدې شم او سترگې مې خرابې شي.»
سويې لکه چې زما په فکر پوه شوي وي، غوږونه يې و خوځول
په موقع يې له خپله ځايه حرکت وکړ، او د ونې تر څنگ
و درېده له ځانه سره مې وويل:
«اوس بد نه شو»

خپل لاسونه مې دخولې په تاو گرم کړل، او خپل دوه ميله
ټوپک مې له اوږې را کوز کړ.

کله چې مورچل ته تلم ناڅاپه مې له ځانه سره فکر وکړ:
«يوه مړه شوې، مړه يا وژل شوې سويه، نو څه توپير لري؟ که
کورته يوه مړه سويه يوسم، گټه نه لري، او که يې ژوندۍ
ونيسم لا يوه خبره- غوږونه يې ونيسم له خورجينه يې
راوباسم او ووايم: هلکانو گورۍ، دا مې په تش لاس ونيو، دا
کارد سړي جرائت بنسبي.»

توپک مې بنکته کړ، له حیرانتیا مې چیغه وکړه، سویې په ناخاپي ډول تر ما تاو راتاو شوه، او په ډېره بې احتیاطي یې زما خورجین ته راتوپ کړ.

کله مې چې له دغه شوکه وروسته هوبن سرته راغی له ځانه سره مې وویل:

«داهم گټه نه لري، ځینې بنکاریان خپل وخت د یوه خوشې سویې لپاره ضایع کوي، خو نور په لوی بنکار پسې ځي. یعنې خرس او زمري په لومه کې نیسي، د دوی په منځ کې داسې بنکارچیان هم شته، چې تر فیل په واړه شي قناعت نه کوي، ما خپل یو ساعت وخت په دغه لیونی سویې ضایع کړ.»

په داسې حال کې چې د سویې غوږونه مې نیولي ول او له خورجینه مې رایوست و مې ویل:

– خپل نوم دې هم بنکاري حیوان ایښی دی، او یې د خلکو د توپک مخې ته؟ سویې هم نه وړل نه راوړل، ماته یې وویل:

– وگوره څه وایم، ما پخپل ژوند کې ډېر بنکاریان لیدلي دي. خو ته بې رگه سړی، باید ولاړ شې او خوږه ډوډۍ بنکار کړې!

لیکوال: مارک زاخاروف (پخوانی شوروي اتحاد)

قانوني چلوونکي

لاس مې ورجگ کړې، ټکسي ودرېدله
چلوونکي ته مې وويل:

- سهار په خير، ساموتچنایا ډگر ته ځم، خو لږ تلوار
لرم...

ويي ويل:

- مهرباني وکړئ، هر ځای ته مو چې زړه وي، و به مو
رسوم.

پنځه دقيقې وروسته ټکسي ودرېدله، د ټکسي ميټر ۴۹
کپيله ښوول، يو روبل مې ورکړ.
چلوونکي وويل:

- ډېر وښئ، هاء وړې پيسې نه لرم.

خپل جیبونه مې ولټول، يو پنځوس کپيکي نوټ مې پيدا کړ.
چلوونکي په عذرو ويل:

- ان يو کپيک هم نه لرم.

په موسکا مې وويل:

- او ه، مهمه نه ده.

چلوونکي اعتراض وکړ:

- او ه، نه نه کېږي، انعام نه غواړم.

و مې خندل و مې ويل:

- ډېر خوښ يم، چې داسې څه اورم. اوس نو څه بايد

وکړو؟

چلونکي وويل:

- هلته د ميدان په کونج کې د سگرتو کراچۍ ده هغه

کولای شي ستاسې پيسې ماتې کړي.

زما له بدو طالعو کين اړخ ته تاویدل بندو، ناچار بڼي لاس ته

تاو شوو، خو هغه واټ هم يو طرفه و، څه سر مو خوړوم، کله

چې هلته ورسېدو، د سگرتو پلورنځي بندو، د ټکسي ميټر

۹۷ کيپکو ته رسيدلی و.

چلوونکي په ډېر خجالت سره وويل:

- وړې روپۍ نه لرم، انعام هم نه اخلم.

و مې ويل:

- دېره په زړه پورې ده، بيا نو د دريو کپيکو په اندازه
ولاړ شه چې يوروبل شي.

کابو درى سوه متره نور ولاړو، ټکسي ميتر پوره په يوه روبل
ولاړو. ومې ويل:

- ويې دروه، دلته بنکته کېږم.

چلوونکي وويل:

- خواهشيني يم، دلته نه شم کولای ودرېږم، هغه لوحه نه
وينې؟

- بيا دې نو د ټکسي ميتر ودروه.

- دا د قانون او مقرراتو خلاف کار دی. کله چې مسافر
په موټر کې وي، ټکسي ميتر بايد کار وکړي.

کله چې داسې ځای ته ورسېدو، چې هلته درېدل آزاد ول،
ټکسي ميتر يوروبل او شل کپيکو ته رسيدلى و.

سوړاسويلی مې له خولې ووت.

چلوونکي په زړه سوي وويل:

- خواهشيني کېږه مه، يو فکر به پرې وکړو، د اوسپنې د

پټلۍ په تم ځای کې د پس انداز د صندوق څانگه

شته، يو دوست مې هلته کار کوي، په يوه شېبه کې به
پيسې راته ماتې کړي.

موټر حرکت وکړ.

زما له بدو طالعو د تم ځای د پس انداز د صندوق خانگه تړلې
وه. د هغوی د غرمې د ډوډۍ وخت و، له ناچاری د کورسک د
اوسپنې لارې تم ځای ته ولاړو.

چلوونکي د دې لپاره، چې ماله يوازې بوتوب راوباسي، دوه
کسه نور هم په موټر کې سپاره کړل. د کورسک په تم ځای کې
مې بخت ملگری و، د هغه ځای د پس انداز صندوق هم تړلی و.
خو ټکسي میټر پوره په دريو روبلو ولاړو. يو دري روبي نوت
مې چلوونکي ته ورکړ، نوت يې په جیب کې واچاوه، ټکسي
میټر يې بند کړ، ويې ويل:

– ډېر وېښه چې داسې وشول. خو زه هيڅکله ځان ته دا
اجازه نه ورکوم، چې آن يو کپيک له خپلو مسافرو
خنځه واخلم.

و مې ويل:

– ستاسې دا اخلاق د ستاينې وړ دي. خو اوس زه خنځه
ځان د ساموتچنایا ډگر ته ورسوم.

چلوونکي خپل ټکسي ميټر چالان کړوې ويل:
- زه دې رسوم.

پنځه دقيقې وروسته د ساموټچنایا میدان ته ورسېدو ټکسي
ميټر پوره په ۴۹ کپيله ولاړو...²

ليکوال: گريگوري گورين (روسيه)

² يادونه: دغه طنز تر ما دمخه بناغلي احسان آرينزي او عزت الله پيژاند پښتو ته را
اپولي و، چې ما له دوی وروسته وژباړه او له ژباړلو وروسته خبر شوم چې دغه طنز لا
دمخه ژباړل شوی دی.

«ع. سحر»